

യേശു തന്ന ഭാവി

“ക്രിസ്തുവിന്റെ സ്നേഹം ഞങ്ങളെ നിർബന്ധിക്കുന്നു; എല്ലാവർക്കും വേണ്ടി ഒരുവൻ മരിച്ചിരിക്കെ എല്ലാവരും മരിച്ചു എന്നും ജീവിക്കുന്നവർ ഇനി തങ്ങൾക്കായിട്ടല്ല തങ്ങൾക്കു വേണ്ടി മരിച്ചു ഉയിർത്തവന്നായിട്ടു തന്നെ ജീവിക്കേണ്ടതിന്നു അവൻ എല്ലാവർക്കും വേണ്ടി മരിച്ചു എന്നും ഞങ്ങൾ നിർണ്ണയിച്ചിരിക്കുന്നു.”

- 2 കൊരിന്ത്യർ 5:14,15.

ഒരു ക്രിസ്ത്യാനിയുടെ ഡ്രൈവിംഗ് ഫോഴ്സ്

ഒരു ക്രിസ്തുവിന്റെ ഡ്രൈവിംഗ് ഫോഴ്സ് അതിനകത്ത് അടിക്കുന്ന പെട്രോൾ ആണ്. വീട്ടിൽ വെള്ളം അടിക്കുന്ന ഒരു ഇലക്ട്രിക് മോട്ടോറിന്റെ, ഡ്രൈവിംഗ് ഫോഴ്സ് ഇലക്ട്രിസിറ്റി ആണ്. ഇലക്ട്രിസിറ്റി ഉണ്ടെങ്കിലേ വെള്ളം അടിക്കൂ.

ഒരു ക്രിസ്ത്യാനിയുടെ ഡ്രൈവിംഗ് ഫോഴ്സ്, അവന്റെ ജീവിതത്തിന്റെ പിന്നിലുള്ളതായ ശക്തി എന്ന് പറയുന്നത് ആരായിരിക്കണം? അത് കർത്താവായ യേശുക്രിസ്തുവായിരിക്കണം.

അതാണ് അപ്പോസ്തലനായ പൗലോസ് പറയുന്നത്. അവൻ എല്ലാവർക്കും വേണ്ടി മരിച്ചു എങ്കിൽ, ജീവിച്ചിരിക്കുന്നവർ ഇനി തങ്ങൾക്കായിട്ടല്ല, തങ്ങൾക്കുവേണ്ടി മരിച്ചു ഉയർത്തപ്പെന്നുറവനായിട്ട് ജീവിക്കണം. പ്രിയപ്പെട്ടവരെ, നാം ഓരോരുത്തരും യേശുക്രിസ്തുവിനായി ജീവിക്കണം. അതാണ് ജീവിതത്തെക്കുറിച്ചുള്ളതായ ശരിയായ കാഴ്ചപ്പാട് യേശു ക്രിസ്തുവിനായി ജീവിക്കുക.

ചെളിപ്പുരണ്ടു രത്തക്കല്ല്

പ്രിയപ്പെട്ടവരെ, ഗോത്രപിതാവായ യാക്കോബ് മരിക്കുമ്പോൾ, യാക്കോബിന്റെ മകനായ ലേവി ഒരു ക്രൂരനായ മനുഷ്യനായിരുന്നു. അപ്പനെ വേദനിപ്പിക്കുന്ന ഒരു മനുഷ്യനായിരുന്നു. നാം

അങ്ങനെയാണ് വേദപുസ്തകത്തിൽ വായിക്കുന്നത്, ഒരു മഹാ ക്രൂരനായ മനുഷ്യൻ.

ആ അപ്പൻ മരിക്കുമ്പോൾ എല്ലാവരോടുമായിട്ട് പറഞ്ഞു ആ മകന്റെ കൂടെ കൂടരുത്. അവൻ പറയുന്നത് ആരും കേൾക്കരുതെന്ന്. അവന്റെ മന്ത്രണത്തിൽ പോലും, അവൻ പറയുന്ന ഒരു വാക്കും ആരും കേൾക്കരുത്.

എന്നാൽ കാലം കഴിഞ്ഞപ്പോൾ, മോശയുടെ കാലം വന്നപ്പോൾ, ഈ ക്രൂരനും ഈ അപ്പനെ വേദനിപ്പിച്ചവനുമായ ലേവി ജനത്തെ അനുഗ്രഹിക്കുന്നവനും അന്നത്തെ ദേവാലയമായ സമാഗമന കൂടാരത്തിലെ ശുശ്രൂഷകനുമായിട്ട് മാറി. അപ്പൻ ജീവിച്ചിരുന്ന കാലത്ത് അപ്പനെ വേദനിപ്പിച്ച ഈ മകൻ, കാലം കഴിഞ്ഞപ്പോൾ സത്യവചനം കേട്ടപ്പോൾ, മോശയിലൂടെ കേട്ടതായ സത്യവചനം കേട്ടപ്പോൾ അവന്റെ തലമുറ ഒരു സമർപ്പണം എടുത്തു. പാപം ചെയ്യുകയില്ലെന്നും പാപത്തിനെതിരെ ജീവിക്കുമെന്നുമുള്ളതായ ഒരു സമർപ്പണം എടുത്തു. അങ്ങനെ ക്രൂരനായ ആ മകൻ ജനത്തെ അനുഗ്രഹിക്കുന്നവനായിട്ട് മാറി.

പ്രിയപ്പെട്ടവരെ, ഇതാണ് മനുഷ്യന്റെ സത്യാവസ്ഥ. മനുഷ്യൻ ചീത്തയായി ജീവിക്കുന്നു, മനുഷ്യൻ ചീത്തയായി കിടക്കുന്നു, ചീത്തയായി നടക്കുന്നു. മനുഷ്യൻ എന്ന് പറഞ്ഞാൽ ചെളിപുരണ്ടു രത്തക്കല്ലാണെന്ന് സ്വാമി വിവേകാനന്ദൻ പറയും. സത്യം അതാണ്. അവന്റെ ചെളി കഴുകിക്കിട്ടിയാൽ, മനുഷ്യന്റെ ചെളി കഴുകിക്കളഞ്ഞാൽ ഓരോന്നും രത്തക്കല്ലാണ്. ഓരോരുത്തനും നല്ലവനാണ്.

എത്ര കാലം ചീത്തയായി ജീവിച്ചാലും അവന്റെ കറ മാറ്റാൻ, കളങ്കം മാറ്റാൻ, ശരിയായ ഒരു കാഴ്ചപ്പാടിനേക്ക്, ദിശാബോധത്തിനേക്ക് ആ മനുഷ്യനെ കൊണ്ടുവരാൻ സാധിച്ചാൽ അവൻ ഏറ്റവും നല്ലവനാണ്. അതാണ് വേദപുസ്തകവും പഠിപ്പിക്കുന്ന സത്യം. ഒരു മനുഷ്യൻ എത്ര പാപം ചെയ്ത് ജീവിച്ചവനായാലും, അവൻ അവന്റെ പാപത്തിന്റെ ശിക്ഷ ഏൽക്കേണ്ട ആവശ്യമില്ല. അവന്റെ പാപത്തിന്റെ ശിക്ഷ ഏൽക്കാതെ, ആ ശിക്ഷയിൽ നിന്ന് അവൻ രക്ഷപ്പെടാം. അവന്റെ പാപത്തിന്റെ ശിക്ഷ ഏൽക്കാൻ വേറൊരാളുണ്ട്. ആ ആളെ അവൻ അറിഞ്ഞാൽ മതി.

യേശുവിനെ അവൻ അറിഞ്ഞാൽ മതി. അവൻ അവന്റെ പാപത്തിൽ നിന്ന് നന്നായി വരാം.

ദൈവം തന്ന ഭാവി

പ്രിയപ്പെട്ടവരെ, ഈ വലിയ സത്യം മനുഷ്യന് അംഗീകരിക്കാൻ പ്രയാസമുള്ള കാര്യമാണ്. ഇവിടെ ഇരിക്കുന്ന അനേകം സഹോദരിമാർക്ക് അവരുടെ ഭർത്താവിന്റെ മദ്യപാനം മാറ്റം എന്ന് പറഞ്ഞാൽ, അവർക്ക് പകൽ നിലാവുദിച്ചതു പോലെയാണെന്ന് അവർ പറയും. "ഒരു കാലത്തും നടക്കുകില്ല സാരേ" എന്ന് അവർ പറയുകയുള്ളൂ. ഇവിടെ ഇരിക്കുന്ന അനേക പുരുഷന്മാരും അങ്ങനെ തന്നെ. അവരുടെ ഭാര്യയിൽ നിന്ന് ഒരു സ്നേഹം ഒരു കാലത്തും കിട്ടുകയില്ലയെന്ന അവർ പറയുകയുള്ളൂ.

സത്യം അതാണ്. ഗോത്രപിതാവായ യാക്കോബ് പറഞ്ഞത്. "എന്റെ മകൻ ക്രൂരനാണ്, അവനോട് ആരും കൂടല്ലേ" എന്ന്. പക്ഷേ ആ മകനാണ് പിന്നീട് ലേവി, പുരോഹിതനായി, അനുഗ്രഹിക്കുന്നവനായത്. കാരണം അവൻ ദൈവത്തെ കണ്ടുമുട്ടാൻ ഇടവന്നു. പ്രിയപ്പെട്ടവരെ, എന്റെയും നിങ്ങളുടെയും അവസ്ഥ ഇത് തന്നെയാണ്. ജീവനുള്ള ദൈവത്തെ കണ്ടുമുട്ടുന്നത് വരെ നാം ചീത്തയാണ്, ചീത്തയിൽ ഇഷ്ടപ്പെടുന്നവരാണ്. എന്നാൽ കർത്താവായ യേശുവിനെ നാം അടുത്തറിയുവാനും അവൻ ആരാണെന്ന് നമുക്ക് മനസ്സിലാക്കുവാനും ഇടവന്നാൽ, ഇന്ന് ചീത്തയായ മനുഷ്യൻ നാളെ നല്ലവനാകും. അവൻ വിശുദ്ധനാകും എന്നുള്ളതാണ് സത്യം.

വിശുദ്ധനായി ജനിച്ച ഒരു വിശുദ്ധനുമില്ല. ജീവിതത്തിൽ ഒരു പാപവും ചെയ്യാത്ത ഒരു മനുഷ്യനുമില്ല എന്ന് വേദപുസ്തകം പറയും. എന്നാൽ ജീവനുള്ള ക്രിസ്തുവിനെ അറിഞ്ഞ് വിശുദ്ധനായി തീർന്നതായ മനുഷ്യരുണ്ട്. അവരാണ് വിശുദ്ധന്മാർ എന്ന് അറിയപ്പെടുന്നത്. ആ വിശുദ്ധന്മാരുടെ ശ്രേഷ്ഠമായ പദവിയിലേക്കും, വിശുദ്ധ ജീവിതത്തിന്റെ ആകർഷണവും, അതിനുള്ള സമർപ്പണവും ആണ് സുവിശേഷത്തിലൂടെ നമുക്ക് എല്ലാവർക്കും കർത്താവ് തരാൻ ആഗ്രഹിക്കുന്നത്.

ദൈവമക്കളെ, ഞാൻ നിങ്ങളോട് ചോദിക്കട്ടെ, നിങ്ങൾക്ക്, നിങ്ങൾ ഉണ്ടാക്കുന്ന ഒരു ഭാവിയാണോ ഇഷ്ടം? അതോ ദൈവം

നിങ്ങൾക്ക് വേണ്ടി തരുന്നതായ ഒരു ഭാവിയാണോ ഇഷ്ടം? നിങ്ങൾക്കു വേണ്ടി ദൈവം കരുതുന്നതായ ഭാവിയാണോ? അതോ നിങ്ങളുടെ ബുദ്ധിയിലും നിങ്ങളുടെ കഴിവിനും ചിന്താഗതിയിലും ആശ്രയിച്ച് ഉണ്ടാക്കിയെടുക്കുന്ന ഒരു ഭാവിയാണോ? ഏതിനാണ് നിങ്ങൾ ആഗ്രഹിക്കുന്നത്

പ്രിയപ്പെട്ടവരെ ജീവനുള്ള ദൈവം ആദാമിനെ സൃഷ്ടിച്ചു, ഏദൻ തോട്ടത്തിലാക്കി. അവരോട് ദൈവം പറഞ്ഞിരുന്നു, "നിങ്ങളുടെ ഭാവിയുടെ താക്കോൽ നിങ്ങളുടെ കയ്യിൽ തന്നെയാണ്". നിങ്ങൾ എന്നെ അനുസരിച്ച് ജീവിച്ചാൽ അത് നശിക്കുകയല്ല. അനുസരിക്കാതെ ജീവിച്ചാൽ നിങ്ങളുടെ ഭാവി നശിച്ചുപോവുകയും ചെയ്യും.

എന്നാൽ ആദാമും ഹവ്വയും പിശാചിന് ഇടം കൊടുത്ത് അവരുടെ ഭാവി നശിപ്പിച്ചു. അവരുടെ ഭാവി അവർ നശിപ്പിച്ചുകളന്നു . ദൈവം അവർക്കു വേണ്ടി കരുതിയ ഭാവി അവർ നേടിയെടുത്തില്ല. ദൈവം അവർക്ക് വേണ്ടി കരുതിയ സമാധാന ജീവിതം അവർ അനുഭവിച്ചില്ല. ദൈവം അവർക്ക് വേണ്ടി കരുതിയ ശ്രേഷ്ഠമായതു ഒന്നും അവർക്കു അനുഭവിക്കാൻ സാധിച്ചില്ല. അവർ പാപത്തിലേക്കു പോകുകയും ചെയ്തു.

ഞാൻ നേടിയെടുത്ത ഭാവിയും ദൈവം തരുന്ന ഭാവിയും

എന്നാൽ ജീവനുള്ള ക്രിസ്തു പിന്നെയെങ്ങനെയാണ് ഭാവി ഉണ്ടാക്കി കൊടുക്കുന്നത് . ഇതെല്ലാം നാം ദൈവപുസ്തകത്തിൽ നിന്ന് പഠിക്കുന്ന കാര്യമാണ്. ഞാൻ ഓർക്കുന്നു, ഞാൻ ജനിച്ചുവളർന്ന കാലം. എന്റെ ജീവിതത്തിന്റെ ആരംഭകാലത്ത് ഞാൻ ജനിച്ചു വളർന്ന സഭയിൽ നിന്നുള്ളതായ ആത്മീയ പാഠങ്ങളൊക്കെ പഠിച്ചു. ഞാൻ ഒരു സഭാ ഭക്തൻ തന്നെയായിരുന്നു, ഒരു സൺഡേ സ്കൂൾ അധ്യാപകനായിരുന്നു. എനിക്കൊരു ഭാവി വേണമെന്ന് ആഗ്രഹമുണ്ടായിരുന്നു.

ഞാൻ പഠിച്ചു. ഞാൻ എൻജിനീയറിങ് പഠിച്ചു, ബുദ്ധിമുട്ടി തന്നെ പഠിച്ചു. ഞാൻ ഒരു ആവറേജ് സ്റ്റുഡന്റ് ആയിരുന്നു. ഞാൻ പഠിക്കാൻ വരുമ്പോൾ കോതമംഗലം ടൗണിൽ നിന്ന് കിടക്കാൻ കോസടി വാങ്ങിയിരുന്നു. പക്ഷേ ഞാൻ പഠിക്കുന്ന ആ നാല് കൊല്ലവും ഞാൻ ഒരു കോസടിയിൽ പോലും കിടന്നുറങ്ങിയിട്ടില്ല.

പക്ഷെ ആ കോസടി ഇല്ലാതെ തഴപ്പായയിലാണ് ആണ് ഞാൻ കിടന്നുറങ്ങിയത്. രാത്രി രണ്ടുമണി വരെ പരിച്ചു, ആറുമണിക്ക് എഴുന്നേൽക്കും. ഏഴ് മൂക്കാലിന് അന്ന് ക്ലാസ് തുടങ്ങും നാലര വരെയാണ് ക്ലാസ്. അതിൽ അറ്റൻഡ് ചെയ്തു. ഞാൻ പരിച്ചു. ഞാൻ ഇലക്ട്രിസിറ്റി ബോർഡിൽ എഞ്ചിനീയറായി. അങ്ങനെ എന്റെ ഭാവി സുരക്ഷിതമാക്കി. എനിക്കൊരു ജോലിയുണ്ട്, വിവാഹം കഴിഞ്ഞു, മക്കളുണ്ട്.

എന്റെ ഭാവി സുരക്ഷിതമാണെന്ന് ഞാൻ കരുതിയിരുന്ന കാലത്താണ് ഞാൻ ഈ സുവിശേഷം കേൾക്കാനായിട്ട് ഇടവരുന്നത്. എന്റെ ഭാര്യ ഈ കൂട്ടായ്മയിലൊക്കെ പോകുന്ന ആളായിരുന്നു. എനിക്ക് ആദ്യം അതിനോട് ഒട്ടും താല്പര്യം തോന്നിയില്ല. എനിക്കൊരു ഭാവിയുണ്ട്, പിന്നെ ഞാൻ എന്തിന് അത് കളഞ്ഞിട്ട് വേറൊന്നിലേക്ക് പോകണം? എനിക്കൊരു ഭക്തിയുണ്ട്, അത് വിട്ടിട്ട് ഞാൻ എന്തിന് വേറൊരു മാർഗത്തിലേക്ക് പോകണം? ഇതൊക്കെയായിരുന്നു എന്റെ ഹൃദയത്തിലെ ചിന്തകൾ. അതു കൊണ്ട് ആദ്യമെല്ലാം ഞാൻ എതിർത്തു. ഏതാണ്ട് ഒരു പത്ത് കൊല്ലം ഞാൻ എന്റെ ഭാര്യയോടു അങ്ങ് ചേരാതെ കൂട്ടായ്മയോടും അങ്ങ് ചേരാതെ വല്ലപ്പോഴും മാത്രം കൂട്ടായ്മയുടെ യോഗത്തിന് പോയി ചെലവഴിച്ചു കൊണ്ട് ഇരിക്കുകയായിരുന്നു.

എന്നാൽ എന്റെ പ്രിയപ്പെട്ടവരെ ആവശ്യമില്ലാന്ന് എനിക്ക് തോന്നിയതായ ആ കാര്യം പിന്നീടാണ് ഞാൻ മനസ്സിലാക്കിയത്. എന്റെ ഭാവി എന്ന് പറയുന്നത് ഒരു എഴുപതോ എൺപതോ കൊല്ലത്തെ ജീവിതം. അതിനപ്പുറമുള്ള ഒരു ഭാവിയെക്കുറിച്ച് എനിക്ക് ചിന്തിക്കാൻ പോലും സാധ്യമല്ലായിരുന്നു. മനുഷ്യൻ ഉണ്ടാക്കിയെടുക്കുന്ന ഭാവിക്ക് വിദ്യാഭ്യാസം കൊണ്ട്, പണം കൊണ്ട്, ഉദ്യോഗം കൊണ്ട്, ബിസിനസ് കൊണ്ട് അവന്റെ പദവി കൊണ്ട് ഒരു മനുഷ്യൻ നേടിയെടുക്കുന്ന ഭാവിക്ക്, ഒരു എഴുപതോ എൺപതോ കൊല്ലത്തെ ജീവിതത്തിനപ്പുറമുള്ളതായ യാതൊന്നിനെക്കുറിച്ച് ചിന്തിക്കാൻ പോലും മനുഷ്യന് കഴിവില്ലാത്തവനാണ്.

അതിനപ്പുറമുള്ള ഒരു ഭാവിയെക്കുറിച്ച് ചിന്തിക്കാൻ ആർക്ക് കഴിയും? ഒരു അറുപതോ എഴുപതോ എൺപതോ വർഷത്തിനു ശേഷമുള്ളതായ ഒരു ഭാവിയെക്കുറിച്ച് സങ്കൽപ്പിക്കാൻ പോലും മനുഷ്യന് സാധിക്കില്ല. അപ്പോൾ ഞാൻ നേടിയെടുത്ത നല്ല ഭാവി അപ്പുറത്തെ ആ ഭാവിക്ക് ഒരു വിലയുള്ളതല്ല എന്ന് എനിക്ക് മനസ്സിലായി.

മാത്രമല്ല, എനിക്ക് ഭാവി ഉണ്ടാക്കാൻ വേണ്ടി ഒരാൾ മരിച്ചു. ഉയർത്തപ്പെട്ടു. അങ്ങനെയാണ് എനിക്കൊരു ഭാവി ഉണ്ടായത്. ഇതെല്ലാം ഒരു ക്രിസ്ത്യാനിയാണിത് ജനിച്ച് വളർന്നു എനിക്ക് ഒരു പുതിയ ചിന്തകളായിരുന്നു, പുതിയ വാർത്തകളായിരുന്നു. പ്രിയപ്പെട്ടവരെ, നിങ്ങളും ക്രിസ്ത്യാനികളല്ലേ? നിങ്ങൾക്ക് ഭാവി ഉണ്ടാക്കാൻ വേണ്ടി ഒരാൾ മരിച്ചു എന്ന് നിങ്ങൾ വിശ്വസിക്കുന്നുണ്ടോ?

നിങ്ങൾക്ക് നന്മയുണ്ടാക്കി തരാൻ, നിങ്ങളുടെ കുടുംബത്തിൽ അഭിവൃദ്ധി ഉണ്ടാക്കി തരാൻ, നിങ്ങളുടെ കുടുംബത്തിൽ ഐശ്വര്യം ഉണ്ടാക്കി തരാൻ, നിങ്ങളുടെ കുടുംബത്തിൽ സ്പോർട്സ് ഉണ്ടാക്കി തരാൻ, നിങ്ങളെ നിങ്ങൾ കിടക്കുന്ന കുമ്പസാരം നിന്ന് കരയേറ്റുവാൻ, നിങ്ങളുടെ മദ്യപാനത്തെ മാറ്റുവാൻ, നിങ്ങളുടെ പിണക്കത്തിൽ നിന്ന് മാറ്റി ഇണക്കത്തിലേക്ക് കൊണ്ടുവരുവാൻ, നിങ്ങളുടെ ഭാര്യ ഭർത്തൃബന്ധം ദൃഢമാക്കി തരാൻ ഒരാൾ മരിച്ചിട്ടുണ്ട് എന്നുള്ളതായ വിശ്വാസം നിങ്ങൾക്കുണ്ടോ?

നിങ്ങൾ ദേവാലയങ്ങളിൽ പോയി പരിശുദ്ധ കുർബാന വായ് കൊണ്ട് അനുഭവിക്കുന്നു. വായ് കൊണ്ട് അനുഭവിക്കുന്ന കുർബാനക്ക് ഗുണമുണ്ടെന്ന് നിങ്ങൾ വിശ്വസിക്കുന്നു. ഞാനും വിശ്വസിക്കുന്നു. വായ് കൊണ്ട് അനുഭവിക്കുന്ന കുർബാന നിനക്ക് ഗുണമാകുമെങ്കിൽ നിന്റെ വായ് കൊണ്ട് കഴിക്കുന്ന ലഹരിയും മദ്യവും എല്ലാം നിനക്ക് ദോഷം വരുത്തുമെന്നിന്ന് വിശ്വസിക്കുന്നുണ്ടോ? അത് നിന്നെ നശിപ്പിക്കുമെന്ന് വിശ്വസിക്കുന്നുണ്ടോ?

പ്രിയപ്പെട്ടവരെ, എനിക്ക് ഭാവി ഉണ്ടാക്കാൻ തരാൻ വേണ്ടി ഒരാൾ മരിച്ചു. ഇതെല്ലാം എനിക്കൊരു പുതിയ അറിവായിരുന്നു. നിങ്ങൾക്ക് ആ വിശ്വാസമുണ്ടോ? ഞാനും എന്റെ ഭാര്യയും തമ്മിൽ സ്പോർട്സിൽ പങ്കാളിത്തം വേണ്ടി ഒരാൾ മരിച്ചു. എന്റെ അപ്പനും ഞാനും

തമ്മിലെല്ലാം ഐക്യത്തിലാകാൻ വേണ്ടി ഒരാൾ മരിച്ചു. അവൻ മരിച്ചതുകൊണ്ടാണ് എന്റെ കുടുംബത്തിൽ ഐക്യമുണ്ടാകുന്നത്. അവൻ മരിച്ചതുകൊണ്ടാണ് എന്റെ ഭാവി ഉണ്ടാകുന്നത്.

മരണത്തിന് മുമ്പേയുള്ള പരിഹാരം

അപ്പോസ്തലനായ പൗലോസ് പറയും, “ഞാൻ നല്ല പോർ പൊരുതു, ഓട്ടം തികച്ചു, വിശ്വാസം കാത്തു. ഇനി നീതിയുടെ കിരീടം എനിക്കായി വെച്ചിരിക്കുന്നു; അതു നീതിയുള്ള ന്യായാധിപതിയായ കർത്താവു ആ ദിവസത്തിൽ എനിക്കു നല്കും; എനിക്കു മാത്രമല്ല, അവന്റെ പ്രത്യക്ഷതയിൽ പ്രിയംവെച്ച ഏവർക്കുംകൂടെ.” - 2തിമൊഥെയൊസ് 4:7,8. എല്ലാവർക്കും ഒരു ഭാവിയുണ്ടെന്ന് പൗലോസ് അപ്പോസ്തോലൻ പറയുന്നു.

ക്രിസ്തുവിനു വേണ്ടി ജീവിച്ചാൽ, ക്രിസ്തുവിനെ അറിഞ്ഞാൽ, ആ കർത്താവായ യേശുവിനെ ഹൃദയത്തിൽ സ്വീകരിച്ചാൽ. ആ കർത്താവായ യേശുവിനെ ഹൃദയത്തിൽ സ്വീകരിച്ചാൽ, പാപത്തോട് പൊരുതിയാൽ, പാപത്തെ എതിർത്ത് ജീവിച്ചാൽ, മദ്യപാനത്തെ എതിർത്ത് ജീവിച്ചാൽ, അശുദ്ധിയോട് പോരാടി ജീവിച്ചാൽ, വൈരാഗ്യത്തോടും പ്രതികാരത്തോടും ശാഠ്യത്തോടും എല്ലാം എതിർത്ത് ജീവിച്ചാൽ, നല്ല പോർ പൊരുതി കർത്താവിനു വേണ്ടി ഓടി ജീവിച്ചാൽ, കർത്താവായ യേശുവിനെ വിശ്വസിച്ചാൽ ഒരു ഭാവിയുണ്ടെന്ന് വേദപുസ്തകം ഗ്യാരണ്ടി ചെയ്യുന്നു. ആ ഭാവി 70 കൊല്ലത്തെ ജീവിതം കൊണ്ട് തീർന്നുപോകുന്നതല്ല. ആ ഭാവി നിന്റെ മരണത്തിനു ശേഷവും അപ്പുറത്തേക്ക് കടന്നുവരും. ആ ഭാവി മരണത്തിനപ്പുറത്തേക്ക് വരുന്നതാണ്. ആ ഭാവിയാണോ വേണ്ടത്? അതോ സഹോദരാ, നീ ഉണ്ടാക്കിയെടുക്കുന്ന 70 കൊല്ലത്തെ ഭാവിയാണോ നിനക്ക് വേണ്ടത്?

പ്രിയപ്പെട്ടവരെ, എന്റെ മുമ്പിൽ വന്ന ചോദ്യം അതായിരുന്നു. എനിക്ക് ഏത് ഭാവിയാണ് വേണ്ടത്? 70 കൊല്ലം, 80 കൊല്ലം നീണ്ടുനിൽക്കുന്ന, ഞാൻ ഉണ്ടാക്കിയെടുക്കുന്ന ഒരു ഭാവിയാണോ വേണ്ടത്? അതോ മരണം എന്ന തിരശ്ശീലയ്ക്ക് അപ്പുറത്തേക്ക് എനിക്കുള്ളതായ ഭാവിയാണോ വേണ്ടത്? ഏതാണ് വേണ്ടത്? ഞാൻ നല്ലവണ്ണം കണക്കുകൂട്ടി. പ്രിയപ്പെട്ടവരെ, എനിക്കൊന്നും അറിഞ്ഞുകൂടാ. എങ്കിലും ഞാൻ നല്ലവണ്ണം ചില ദിവസങ്ങൾ ഇരുന്ന് കണക്കുകൂട്ടി. ഇനി ഏത് ഭാവിയാണ് എനിക്ക് വേണ്ടത്?

എനിക്കുവേണ്ടി മരിച്ച യേശു

എനിക്ക് വേണ്ടി യേശു മരിച്ചു. അതെല്ലാം എന്റെ ഹൃദയത്തെ പ്രളയം കൊള്ളിക്കുന്ന ചില ചിന്തകളായിരുന്നു, കേൾവിക്കളായിരുന്നു. അതൊന്നും ഞാൻ അതുവരെ മനസ്സിലാക്കിയിട്ടുണ്ടായിരുന്നില്ല, ഞാൻ കേട്ടിട്ടുണ്ടായിരുന്നില്ല. എനിക്ക് വേണ്ടി യേശു മരിച്ചു. എനിക്ക് ഭാവി തരാൻ വേണ്ടി യേശു മരിച്ചു. എന്റെ മദ്യപാനം മാറാൻ വേണ്ടി യേശു മരിച്ചു. ഇതെല്ലാം എന്നെ സംബന്ധിച്ചിടത്തോളം പുതിയ വാർത്തകളായിരുന്നു.

സഹോദരങ്ങളേ, നിങ്ങൾ ഇതെല്ലാം മനസ്സിലാക്കിയിട്ടും ഇപ്പോഴും മദ്യപിക്കുന്ന ഒരാളാണോ? നിങ്ങൾക്കുവേണ്ടി, നിങ്ങളുടെ മദ്യപാനം മാറാൻ യേശു മരിച്ചു എന്നറിഞ്ഞിട്ടും മദ്യപിക്കുന്ന ഒരാളാണോ നിങ്ങൾ? ദൈവമക്കളേ, ഞാൻ മദ്യപാനത്തെപ്പറ്റി ഇത്രയധികം പറയാൻ കാരണം, ഞാൻ എറണാകുളത്ത് റോഡരികിൽ മദ്യപിച്ച് കിടന്നിട്ടുള്ള ഒരു എഞ്ചിനീയറാണ്. അതുകൊണ്ടാണ് ഞാൻ ആ സ്വഭാവത്തെ എടുത്തു പറഞ്ഞത്. പക്ഷേ, അവിടുന്ന് എന്നെ എഴുന്നേൽപ്പിച്ച ഒരു ദൈവമുണ്ട്. എനിക്ക് ഭാവി തന്ന ഒരു ദൈവമുണ്ട്.

ദൈവമക്കളേ, നാം വേദപുസ്തകത്തിൽ വായിക്കുന്നു, എനിക്ക് ഭാവി ഉണ്ടാക്കാൻ വേണ്ടിയാണ് കർത്താവായ യേശു കാൽവരിയിൽ മരിച്ചത്. ആ സത്യമാണ് എന്നെ പിടിച്ചു നിർത്തിയത്. എനിക്ക് ഭാവി തരാൻ വേണ്ടി യേശു തന്റെ ഭാവി കളഞ്ഞു. യേശു കാൽവരിയിൽ എനിക്കുവേണ്ടി മരിച്ചു.

കുറ്റമില്ലാത്തവൻ ക്രൂശിക്കപ്പെട്ടതെന്തിന്?

പൊന്തിയോസ് പീലാത്തോസിന്റെ മുന്നിലേക്ക് മൂന്നുപേരെ വിസ്തരിക്കാനായി കൊണ്ടുവന്നു. രണ്ടുപേർ കുറ്റവാളികളാണെന്ന് വിസ്താരം കഴിഞ്ഞപ്പോൾ പീലാത്തോസിന് മനസ്സിലായി. ആ രണ്ടുപേരെയും കുരിശിൽ തറച്ച് കൊല്ലാൻ അവൻ വിധിച്ചു. മൂന്നാമത് ഒരാളേ, യേശുവിനെ, പീലാത്തോസ് വിസ്തരിച്ചു. മൂന്ന് പ്രാവശ്യം വിസ്തരിച്ചു, ഒരു കുറ്റവും കണ്ടില്ല. അവനെ വെറുതെ വിടേണ്ടതായിരുന്നു. പക്ഷേ, പൊന്തിയോസ് പീലാത്തോസ് അവനെ വെറുതെ വിട്ടില്ല. കുറ്റം കാണാത്ത യേശുവിനെയും കൂടെ അവൻ ക്രൂശിച്ചു.

എന്തുകൊണ്ട് അവൻ ക്രൂശിച്ചു? എന്തായിരുന്നു ഇതിന്റെ കാരണം? ഒരു ക്രിസ്ത്യാനിയാക്കുന്നതിനും എനിക്കറിയാൻ പാടില്ലാത്തതെന്ന ഒരു കാരണമായിരുന്നു അത്. കുറ്റമൊന്നും കാണാത്ത ക്രിസ്തുവിനെ എന്തിനാണ് പീലാത്തോസ് ക്രൂശിച്ചു കൊന്നത്? അതിന്റെ ഉത്തരം കണ്ടെത്തുമ്പോൾ മാത്രമേ നീ ഒരു യഥാർത്ഥ ക്രിസ്ത്യാനിയാകുന്നുള്ളൂ. അതിന്റെ വ്യക്തമായ ഉത്തരം നീന്റെ ഹൃദയത്തിൽ വരുമ്പോൾ, സുഹൃത്തേ, നീന്റെ അവസ്ഥ മാറും. നീന്റെ മനസ്സ് മാറും, നീന്റെ മനോഭാവം മാറും.

ആവശ്യമുണ്ടായിരുന്ന ഒരേയൊരു യുദ്ധം

പ്രിയപ്പെട്ടവരെ, ഈ ലോകത്തിൽ നടന്ന എല്ലാ യുദ്ധങ്ങളും അനാവശ്യ യുദ്ധങ്ങളാണ്. ലോകമഹായുദ്ധങ്ങൾ, രാജ്യങ്ങൾ തമ്മിലുള്ള യുദ്ധങ്ങൾ, വീടുകളിലെ യുദ്ധങ്ങൾ, ഭാര്യയും ഭർത്താവും തമ്മിലുള്ള യുദ്ധങ്ങൾ, സഹോദരനും സഹോദരനും തമ്മിലുള്ള യുദ്ധങ്ങൾ—എല്ലാ യുദ്ധങ്ങളും ആവശ്യമില്ലാത്ത യുദ്ധങ്ങളായിരുന്നു. എന്നാൽ ഒരു യുദ്ധം മാത്രമേ ആവശ്യമുള്ള യുദ്ധം ഉണ്ടായിരുന്നുള്ളൂ. അത് രണ്ടായിരം കൊല്ലം മുമ്പ് കാൽവരിയിൽ യേശുക്രിസ്തു പിശാചിന്റെ തല തകർത്തുകൊണ്ട് ക്രൂശിൽ കിടന്നുള്ള ആ യുദ്ധം മാത്രമായിരുന്നു.

എല്ലാ മരണങ്ങളും, എല്ലാ കൊലപാതകങ്ങളും ദൈവത്തിന് എതിരായിരുന്നു. ഈ ഭൂമിയിൽ നടന്ന എല്ലാ കൊലപാതകങ്ങളും, ഹാബേലിന്റെ കൊലപാതകം മുതൽ, എല്ലാ കൊലപാതകങ്ങളും ദൈവത്തിനെതിരായുള്ള കൊലപാതകങ്ങളായിരുന്നു. എന്നാൽ ഒരാളുടെ കൊലപാതകം മാത്രം ദൈവം അംഗീകരിച്ചതായിരുന്നു. ആ കൊലപാതകമാണ് കാൽവരിയിൽ നടന്നത്. അത് ദൈവം അംഗീകരിച്ച ഒരു കൊലപാതകമായിരുന്നു.

അവരുടെ അകൃത്യങ്ങളെ അവൻ വഹിക്കും.

എന്തുകൊണ്ടാണ് ഒരാളുടെ കൊലപാതകം മാത്രം ദൈവം അംഗീകരിച്ചത്? എന്താണ് അതിന്റെ കാരണം?

“എന്നാൽ അവനെ തകർത്തുകളവാൻ യഹോവെക്കു ഇഷ്ടംതോന്നി; അവൻ അവന്നു കഷ്ടം വരുത്തി; അവന്റെ പ്രാണൻ ഒരു അകൃത്യയാഗമായിത്തീർന്നിട്ടു അവൻ സന്തതിയെ

കാണുകയും ദീർഘായുസ്സു പ്രാപിക്കുകയും യഹോവയുടെ ഇഷ്ടം അവന്റെ കയ്യാൽ സാധിക്കുകയും ചെയ്യും. അവൻ തന്റെ പ്രയത്നഫലം കണ്ടു തൃപ്തനാകും; നീതിമാനായ എന്റെ ദാസൻ തന്റെ പരിജ്ഞാനം കൊണ്ടു പലരെയും നീതീകരിക്കും; അവരുടെ അകൃത്യങ്ങളെ അവൻ വഹിക്കും.” - യെശയ്യാ 53:10,11.

അതിന്റെ കാരണം എന്താണ്? രണ്ട് കാരണങ്ങൾ കൊണ്ടാണ് യേശുവിനെ തകർത്തുകളയാൻ ദൈവത്തിന് ഇഷ്ടമായത്.

ഒന്നാമത്തെ കാരണം, ദൈവത്തിന്റെ ഇഷ്ടം സാധിക്കുന്നതിനു വേണ്ടിയാണ് യേശുവിനെ കാൽവരിയിൽ തകർത്തുകളഞ്ഞത്. എന്തായിരുന്നു ദൈവത്തിന്റെ ആ ഇഷ്ടം? എല്ലാവരുടെയും പാപം ഒരാൾ വഹിക്കണമായിരുന്നു. സർപ്പത്തിന്റെ തലയെ തകർക്കണമായിരുന്നു, ഉല്പത്തി പുസ്തകത്തിൽ നാം വായിക്കുന്നതുപോലെ. മനുഷ്യന്റെ പാപത്തിനുവേണ്ടി ഒരാൾ മരിക്കണമായിരുന്നു. ആ മരണമാണ് കാൽവരിയിൽ നടന്നത്. അത് ദൈവത്തിന്റെ ഇഷ്ടമായിരുന്നു.

എനിക്കൊരു ഭാവിയില്ലാകാൻ

രണ്ടാമത്, ദൈവത്തിന്റെ ഇഷ്ടം എന്തായിരുന്നു? അശുദ്ധനായ എന്നെ സ്വർഗ്ഗത്തിൽ ഇരുത്തണം. എന്നെ സ്വർഗ്ഗത്തിൽ ഇരുത്തുന്നതിന് വേണ്ടി ദൈവം യേശുവിനെ തകർത്തുകളഞ്ഞു.

ഒരു പുരോഹിതൻ ഇങ്ങനെ പ്രസംഗിക്കുന്നത് ഞാൻ കേട്ടിട്ടുണ്ട്. അദ്ദേഹത്തിന്റെ അമ്മ ഭയങ്കര പുകവലിക്കാരിയായിരുന്നു എന്ന്. അച്ചന്റെ അമ്മ ഭയങ്കരമായി പുകവലിക്കുന്ന ആളായിരുന്നു എന്ന് അദ്ദേഹം പ്രസംഗിച്ചപ്പോൾ ആളുകൾ ചിരിച്ചില്ല, പക്ഷേ എല്ലാവരും അത്ഭുതപ്പെട്ടു.

അപ്പോഴാണ് അച്ചൻ അത് വിശദീകരിച്ചത്. അദ്ദേഹം ഒരു ഹൈറേഞ്ചുകാരനായിരുന്നു. അവിടെ വിറക് കത്തിച്ചാൽ തീ പിടിക്കാൻ പ്രയാസമാണ്. മഴക്കാലത്ത് നനഞ്ഞ വിറകേയുള്ളൂ. അതുകൊണ്ട്, നനഞ്ഞ വിറക് അടുപ്പിൽ വെച്ച് അമ്മ തീ ഊതും. ഊതി ഊതിയാണ് അത് കത്തിക്കുന്നത്. അപ്പോൾ ഊതുന്ന പുകയിൽ പകുതിയിലധികവും അമ്മയുടെ അകത്തേക്ക് പോകും. അതുകൊണ്ടാണ് അച്ചൻ പറഞ്ഞത്, അമ്മ നല്ല പുകവലിക്കാരിയായിരുന്നു എന്ന്.

പ്രിയപ്പെട്ടവരേ, ഭർത്താവിനും മക്കൾക്കും ആഹാരം കൊടുക്കാൻ വേണ്ടിയാണ് ആ അമ്മ 'പുകവലിച്ചത്'. പ്രിയ ദൈവമക്കളേ, അതുതന്നെയാണ് ക്രൂശിലെ രഹസ്യം. എനിക്കൊരു ഭാവി ഉണ്ടാക്കിത്തരാൻ വേണ്ടി യേശു തന്റെ ഭാവി കാൽവരിയിൽ തകർത്തുകളഞ്ഞു. പ്രിയ ദൈവമക്കളേ, ഇതാണ് നാം അറിയേണ്ടതായ സത്യം.

എനിക്കുവേണ്ടി കാൽവരിയിൽ മരിച്ച യേശുവിനെ സ്നേഹിക്കാൻ കഴിയുന്നതാണ് എന്റെ ആത്മീയത എന്നു പറയുന്നത്. ആ സ്നേഹത്തിന്റെ മുൻപിൽ എന്റെ പാപവും, എന്റെ അധർമ്മവും, എന്റെ അശുദ്ധിയും, എന്റെ കുറ്റങ്ങളും താഴെ വെക്കാൻ കഴിയുന്നതാണ് എന്റെ ആത്മീയ നിലവാരം. എനിക്കുവേണ്ടി മരിച്ച യേശുവിനുവേണ്ടി ജീവിക്കുന്നതാണ് എന്റെ ജീവിതത്തിന്റെ സന്തോഷം.

പാപക്കറ കഴുകുന്ന രക്തം

പരിശുദ്ധ സഭ പഠിപ്പിച്ചു:

സ്ത്രീബായാൽ അവകാശധനം മുദ്രിതമാക്കിടുകയാൽ അടിമ വിടർത്തി സ്വർഗ്ഗത്തിൽ പന്തിയിലെന്നെ നീയേറ്റീ...

പ്രിയപ്പെട്ടവരെ എന്റെ അടിമത്തം മാറ്റാൻ, എന്റെ പാപത്തിന്റെ അടിമത്തം മാറ്റാൻ, കർത്താവായ യേശുക്രിസ്തു അവന്റെ സ്ത്രീബായാൽ അവകാശധനം മുദ്രിതമാക്കി. ക്രിസ്തുവിന്റെ സമ്പത്ത് എന്ന് പറയുന്നത് എന്നെ വിലകൊടുത്ത് മേടിക്കാനുള്ള അവന്റെ രക്തമാണ്. എന്റെ യേശു അവന്റെ രക്തം കൊടുത്ത് എന്നെ മേടിച്ചു. എന്റെ അടിമത്തം അവൻ മാറ്റി, എന്റെ മദ്യപാനം അവൻ മാറ്റി. സഹോദരാ, നിന്റെ മദ്യപാനവും മാറ്റം. നിനക്കവൻ ഭാവി ഉണ്ടാക്കിത്തരും. നിന്റെ ഭാവിക്ക് വേണ്ടിയാണ് അവൻ രക്തം ചിന്തിയത്.

പ്രിയപ്പെട്ടവരെ ആ രക്തമാണ് നമ്മുടെ ഭാവിയെ മാറ്റുന്നത്. ആ രക്തമാണ് നമ്മളെ കഴുകുന്നത്. നാം പിന്നെയും പിതാക്കന്മാരുടെ പാട്ടുകൾ പാടാറുണ്ടല്ലോ.

"കഴുകീടണമേ കറകളെല്ലാം തിരുസോപായയാൽ..."

എങ്ങനെ പാപിയുടെ പാപം കഴുകും? എങ്ങനെ പാപിയുടെ പാപം കഴുകും? ഒരു മദ്യപാനിയുടെ പാപം ആരു കഴുകും? ഒരു മ്ലേച്ഛതയുള്ളവന്റെ പാപം ആരു കഴുകും?

കഴുകീടണമേ തിരുസോപായയാൽ—ക്രിസ്തുവിന്റെ രക്തത്താൽ മാത്രം. തിരുരക്തത്താലാണ് പാപം കഴുകുന്നത്. ആ രക്തമാണ് നിങ്ങളെ കഴുകുന്നത്. ആ രക്തത്തിൽ നീ വിശ്വസിക്കുക. ആ രക്തത്തിന്റെ ഉടയവനെ നീ സ്നേഹിക്കുക. ജീവനുള്ള ദൈവത്തെ സ്നേഹിക്കുന്നവരേ, നിങ്ങൾ ദോഷത്തെ വെറുക്കുവിൻ.

പാപത്തിന് പരിഹാരം യേശുവിന്റെ രക്തം

പ്രിയപ്പെട്ടവരെ നിങ്ങൾക്ക് ആഗ്രഹമുണ്ടോ? ആ രക്തം നിങ്ങളെ കഴുകും. നിങ്ങളുടെ പാപം മാറ്റും. നിങ്ങളുടെ മലിനത മാറ്റും. ആ ക്രിസ്തുവിന്റെ രക്തത്താൽ മാത്രമേ നിങ്ങൾക്ക് കഴുകൽ ഉള്ളൂ എന്ന് പിതാക്കന്മാർ പഠിപ്പിച്ചു. വേറെ ഒരു സത്യവും പഠിക്കേണ്ടതില്ല.

വിലകുറഞ്ഞ മനുഷ്യന്റെ സ്വഭാവങ്ങൾ

പ്രിയപ്പെട്ടവരെ, മനുഷ്യൻ വിലകുറഞ്ഞവനായി പോകുന്നു.

“നിസ്സാരനും ദുഷ്കർമ്മിയുമായവൻ വായുടെ വക്ത്രയോടെ നടക്കുന്നു. അവൻ കണ്ണിമെക്കുന്നു; കാൽകൊണ്ടു പരണ്ടുന്നു; വിരൽകൊണ്ടു ആംഗ്യം കാണിക്കുന്നു. അവന്റെ ഹൃദയത്തിൽ വക്ത്രയുണ്ടു; അവൻ എല്ലായ്പ്പോഴും ദോഷം നിരൂപിച്ചു വഴക്കുണ്ടാക്കുന്നു.” – സദൃശ്യവാക്യങ്ങൾ 6:12-14.

അത് വായിക്കുമ്പോൾ വിലകുറഞ്ഞ മനുഷ്യന്റെ സ്വഭാവങ്ങൾ നമുക്ക് മനസ്സിലാക്കാം. അത് വെച്ചിട്ട് നിങ്ങൾക്ക് വിലയുള്ളവനാണോ എന്ന് നിങ്ങൾക്ക് നിങ്ങളെത്തന്നെ പരിശോധിക്കാം.

വക്ത്രയും ദോഷവുമുള്ളതായ ഹൃദയത്തോടെ മനുഷ്യൻ നടക്കുന്നു. പ്രിയപ്പെട്ടവരെ, വിലകുറഞ്ഞ മനുഷ്യനായി മനുഷ്യൻ മാറിപ്പോവുകയാണ്.

കണ്ണുകളുമായുള്ള ഉടമ്പടി

കണ്ണിന് നിയന്ത്രണമില്ല.

“ഞാൻ എന്റെ കണ്ണുമായി ഒരു നിയമം ചെയ്തു; പിന്നെ ഞാൻ ഒരു കന്യകയെ നോക്കുന്നതെങ്ങനെ?” - ഇയ്യോബ് 31-1.

ഇയ്യോബ് പറഞ്ഞു എനിക്ക് അശുദ്ധി നോക്കാൻ പറ്റുകയില്ല. പ്രിയപ്പെട്ടവരെ, നിങ്ങൾക്ക് അങ്ങനെ ഉടമ്പടി ഉണ്ടോ? അശുദ്ധമായത് കണ്ടുകൊണ്ടിരിക്കുകയില്ല എന്ന് ഉടമ്പടി ഉണ്ടോ? മേൽക്കൂര കണ്ടു രസിക്കുകയില്ല എന്ന് ഉടമ്പടി ഉണ്ടോ? അവസരം കിട്ടിയാലും കണ്ടു രസിക്കുകയില്ല എന്നൊരു ഉടമ്പടി ഉണ്ടോ? ഉടമ്പടി ഉള്ളവരാണ് ദൈവമക്കൾ. അവരാണ് ദൈവരാജ്യത്തിന് വേണ്ടി ഒരുങ്ങുന്ന മക്കൾ. പ്രിയപ്പെട്ടവരെ, ആ ഉടമ്പടി എന്നെക്കൊണ്ട് എടുപ്പിക്കാൻ വേണ്ടിയാണ് യേശു എന്നെ സ്നേഹിച്ച് എനിക്ക് വേണ്ടി കാൽവരിയിൽ മരിച്ചത്.

ഒരു പാട്ടു കൂടി പിതാക്കന്മാർ പാടി:

നാഥൻ മൃതരിടയിലുറപ്പിച്ചാദത്തെ
വേദിക്കേണ്ടാ നിൻ പാപ-
ത്തെയോർത്തിനിയും നീ
നീ കുറ്റം ചെയ്തതിനല്ലോ
ഞാൻ കൊണ്ടിടുകൾ
ഏദൻ കനി നീ തിന്നതിനായ്
കയ്പും കുടിച്ചേൻ ഞാൻ .

പ്രിയപ്പെട്ടവരെ. നമ്മുടെ പിതാക്കന്മാർ പാടി, കർത്താവായ യേശു തന്റെ മരണശേഷം മരിച്ചുകഴിഞ്ഞ ആദാമിന്റെ മൃത ലോകത്തേക്ക് ചെന്ന് ആദാമിനോട് പറഞ്ഞു: "നീ കുറ്റം ചെയ്തതിനാൽ വേദിക്കേണ്ട. നീ പാപം ചെയ്തതിനാൽ നിനക്ക് പകരം ഞാൻ അടി കൊണ്ടു." സത്യമാണ്, ആദാമിനോട് പറഞ്ഞു എന്ന് പിതാക്കന്മാർ പാടി, നാം വിശ്വസിക്കുന്നു. പക്ഷെ ഞാൻ മരിച്ചു കഴിഞ്ഞിട്ട് യേശുക്രിസ്തു, എന്നോട് പറയുമോ, “നീ പാപം ചെയ്തതുകൊണ്ട് പേടിക്കേണ്ട” എന്ന് യേശു എന്നോട് പറയുമോ, നിന്നോട് പറയുമോ?

മരണത്തിന് മുൻപേയുള്ള തീരുമാനം

ആദാം പാപം ചെയ്യുന്ന കാലത്ത് യേശുക്രിസ്തു ലോകത്തിൽ വന്നിട്ടില്ല. യേശുക്രിസ്തു പാപത്തിനു വേണ്ടി മരിച്ചിട്ടില്ല. എന്നാൽ ഇന്ന് യേശുക്രിസ്തു എനിക്കും നിനക്കും വേണ്ടി മരിച്ചു ജയം നേടി കഴിഞ്ഞു. ആ യേശുവിനെ ജീവനുള്ള കാലത്ത് സ്വീകരിക്കാത്ത നീ മരിച്ചു കഴിയുമ്പോൾ നിന്റെ കല്ലറക്കൽ വന്ന് ആരെങ്കിലും പാടിയാൽ നിന്റെ ആത്മാവിന് ഗുണം കിട്ടുമോ സഹോദരാ?

ജീവനുള്ള കാലത്ത് കർത്താവായ യേശുക്രിസ്തു എനിക്ക് വേണ്ടി മരിച്ചു എന്ന് വിശ്വസിച്ചുകൊണ്ട് നീ അവനെ സ്വീകരിക്കണം. നീ അവനായി നിന്റെ ഭാവി വിട്ടുകൊടുക്കണം.

ആദാമിന്റെ ലോകത്ത് ചെന്ന് യേശു പാടി എന്ന് പിതാക്കന്മാർ പാടിയത് ശരിയാണ്. പക്ഷെ അന്ന് യേശു വന്നിട്ടില്ല, യേശു തന്റെ പാപത്തിന് വേണ്ടി മരിച്ചിട്ടില്ല. എന്നാൽ ഇന്ന് യേശു എനിക്കും നിനക്കും വേണ്ടി മരിച്ച് ഉയർത്തെഴുന്നേറ്റ് കഴിഞ്ഞു. ആ മരിച്ചു ഉയർത്തെഴുന്നേറ്റുവന്നായ യേശുവിനെ ഇപ്പോൾ ഹൃദയത്തിൽ സ്വീകരിക്കാൻ നീ തയ്യാറാണെങ്കിൽ, നീ മരിച്ചുകഴിഞ്ഞാലും പേടിക്കേണ്ട, കാരണം നിന്റെ പാപത്തിന് നീ പരിഹാരം വരുത്തിയിട്ടാണ് പോകുന്നത്.

പ്രിയപ്പെട്ടവരെ ആർക്കെല്ലാം ആഗ്രഹമുണ്ട്, യേശു തന്നെ ഭാവിയാണ് എനിക്ക് വേണ്ടത് എന്ന്? എനിക്ക് വേണ്ടി മരിച്ച യേശുവിനെ ഇപ്പോൾ ഞാൻ സ്വീകരിക്കുന്നു എന്ന്? കരങ്ങൾ ഒന്ന് ഉയർത്തിയാൽ പ്രിയപ്പെട്ടവരെ, ആ ദൈവം നിങ്ങൾക്ക് തന്നെ ഭാവിയാണ് അത്. മരണം കഴിഞ്ഞല്ലോ, മരണത്തിന് മുൻപാണ് പാപത്തിന് പരിഹാരം വരുത്തേണ്ടത്. മരിക്കുന്നതിന് മുൻപ് നിന്റെ പാപത്തിന് പരിഹാരം വരുത്തിയ ശേഷം മാത്രമേ നീ ഈ ലോകം വിട്ടുപോകാൻ പാടുള്ളൂ. അതിന് പരിഹാരം യേശുവിന്റെ രക്തമാണ്. ആ രക്തം നിന്നെ വിലകൊടുത്ത് മേടിക്കാൻ വേണ്ടി വ്യാപരിക്കുന്ന രക്തമാണ്. ആ രക്തത്തിന്റെ ശക്തിയാണ് നിന്നോട് വാദിക്കുന്നത്. ആ രക്തം നിനക്ക് ഗുണകരമായി നിന്നെ സഹായിക്കട്ടെ, നിന്നെ അനുഗ്രഹിക്കട്ടെ.

നിന്റെ ഭാവി യേശുവിന്റെ രക്തത്തിലാണ് സഹോദരാ. ആ രക്തമാണ് നിനക്ക് നന്മ വരുത്തുന്നത്.

ആ രക്തത്തിൽ നീ വിശ്വസിക്കുക. ആ രക്തത്തിന്റെ ഉടയവനെ നീ സ്നേഹിക്കുക. ജീവനുള്ള ദൈവത്തെ സ്നേഹിക്കുന്നവരേ, നിങ്ങൾ ദോഷത്തെ വെറുക്കവിൻ. യേശുവിനെ സ്നേഹിച്ചാൽ പ്രിയപ്പെട്ടവരെ, നിങ്ങൾക്ക് പാപത്തോട് വെറുപ്പ് വരും. ദൈവം നിങ്ങളെ അനുഗ്രഹിക്കട്ടെ.

ശ്രീകൃഷ്ണ ക്രിസ്തുവല്ലാതെ മറ്റൊന്നും

പ്രിയപ്പെട്ടവരെ, ദൈവം നമുക്ക് ആയുസ്സ് തന്നതുകൊണ്ട് നാം പിന്നെയും പിന്നെയും ദൈവത്തിന്റെ വചനം കേട്ടുകൊണ്ടിരിക്കുകയാണ്.

ചരിത്ര പശ്ചാത്തലം: റോമാ സാമ്രാജ്യം

റോമാ സാമ്രാജ്യത്തിലെ പൊങ്ങച്ചക്കാരായ ധനവാന്മാരുടെ പട്ടണമായിരുന്നു കോരിന്ത്യ. വേദപുസ്തകം നാം മനസ്സിലാക്കി പഠിക്കുമ്പോൾ പല സാമ്രാജ്യങ്ങളെക്കുറിച്ച് നാം പഠിച്ചുപോകും. ബാബിലോണിയൻ സാമ്രാജ്യം, പേർഷ്യൻ സാമ്രാജ്യം, മേഡ് പേർഷ്യൻ സാമ്രാജ്യം, അവസാനമായി റോമൻ സാമ്രാജ്യം. ഇതെല്ലാം ചരിത്രത്തിന്റെ ഒരു ഭാഗം തന്നെയാണ്.

പ്രാചീനകാലത്ത് നില നിന്ന ആ സാമ്രാജ്യങ്ങളിലെ അവസാനത്തെ സാമ്രാജ്യമാണ് റോമാ സാമ്രാജ്യം. റോമാ സാമ്രാജ്യത്തിന്റെ കാലഘട്ടം എന്ന് പറയുന്നത് ഏതാണ്ട് BC 30-27 കാലഘട്ടം മുതൽ AD 490 വരെയാണ്. റോമാ സാമ്രാജ്യത്തിന്റെ അതിർ എന്ന് പറയുന്നത് കിഴക്ക് ഈജിപ്ത്, ഇസ്രായേൽ, ലെബനോൺ മുതലായ ദേശം വരെയും പടിഞ്ഞാറ് സ്പെയിൻ, പോർച്ചുഗൽ, ഇംഗ്ലണ്ട് മുതലായ ദേശം വരെയുമായിരുന്നു. ആ അതിരിനകത്ത് നിന്നതായ ഒരു സ്ഥലമായിരുന്നു കോരിന്ത്യ.

നമ്മുടെ കർത്താവായ യേശുക്രിസ്തു ജനിക്കുമ്പോൾ റോമൻ കൈസർ അഗസ്റ്റോസ് കൈസർ ആയിരുന്നു. നമുക്കറിയാം, കർത്താവായ യേശുവിന്റെ പരസ്യശുശ്രൂഷ മൂന്ന് വർഷമേ ഉണ്ടായിരുന്നുള്ളൂ. അവൻ മരിക്കുന്നത് മുപ്പത്തിമൂന്നര വയസ്സിലാണെന്ന് പറയും. റോമാസാമ്രാജ്യം ഇസ്രായേൽ, പലസ്തീൻ മുതലായ ദേശത്ത് ഭരണം തുടങ്ങിയപ്പോഴാണ് ക്രിസ്തുവിന്റെ പരസ്യശുശ്രൂഷ ആരംഭിക്കുന്നത്. നമ്മുടെ കർത്താവായ യേശു ക്രിസ്തുമ്പോൾ തിബെറിയൂസ് കൈസരുടെ കാലത്താണ്. തിബെറിയൂസ് കൈസരുടെ കാലത്ത് യോഹന്നാൻ സ്നാപകൻ വചനം പറയാൻ തുടങ്ങി. തുടർന്നാണ്

കർത്താവായ യേശുവിന്റെ പരസ്യശുശ്രൂഷയും ക്രൂരമരണവുമെല്ലാം നടക്കുന്നത്.

റോമൻ സാമ്രാജ്യത്തിലെ ഏറ്റവും ക്രൂരനായ റോമൻ ചക്രവർത്തി ആരായിരുന്നു എന്ന് ചോദിച്ചാൽ അത് നീറോ ചക്രവർത്തിയാണ്. അദ്ദേഹത്തിന്റെ കാലത്താണ് അപ്പസ്തോലനായ പൗലോസെല്ലാം വധിക്കപ്പെടുന്നത്, രക്തസാക്ഷിയാകുന്നത്. നീറോ ചക്രവർത്തി സ്വന്തം അമ്മയെത്തന്നെ കൊന്ന മനുഷ്യനാണ്. സ്വന്തം ഭാര്യയേയും കൊന്നു. ആ ക്രൂരനായ മനുഷ്യനാണ് ഏറ്റവും ക്രൂരനായ റോമൻ ചക്രവർത്തി എന്നറിയപ്പെടുന്നത്.

സാമ്രാജ്യത്തെ കീഴടക്കിയ സന്ദേശം

ഈ റോമൻ സാമ്രാജ്യം എങ്ങനെയാണ് അവസാനിച്ചത് എന്ന് ചിന്തിക്കുമ്പോഴാണ് നമുക്ക് വലിയ പ്രത്യാശയും ധൈര്യവും തരുന്ന ഒരു ആത്മീയ മർമ്മം മനസ്സിലാകുന്നത്. അതിന്റെ അവസാനഭാഗം കൃത്യമായിട്ടൊന്നും പറയുന്നില്ല. പക്ഷെ, എങ്ങനെയാണ് ഈ റോമൻ സാമ്രാജ്യം അവസാനിച്ചത് എന്ന് നാം പഠിച്ചാൽ, അതിൽ വേദപുസ്തകത്തിൽ പറയുന്ന ഒരു വലിയ മർമ്മമുണ്ട്. വേദപുസ്തകം റോമൻ സാമ്രാജ്യം കഴിഞ്ഞിട്ട് പിന്നീട് സാമ്രാജ്യങ്ങൾ ഉണ്ടായില്ല എന്ന് പറയുന്നു. കാരണം, റോമൻ സാമ്രാജ്യത്തിന്റെ അവസാനകാലത്തേക്ക് വരുമ്പോൾ പൗലോസ് അപ്പസ്തോലൻ പോലും പറയുന്നുണ്ട്, റോമൻ കൈസരുടെ അരമനയിലുള്ളവരെക്കുറിച്ച്. ഫിലിപ്പിയ ലേഖനം നാലാം അദ്ധ്യായത്തിന്റെ ഇരുപത്തിരണ്ടാമത്തെ വാക്യത്തിൽ പറയും, "വിശേഷാൽ കൈസരുടെ അരമനയിലുള്ളവരും നിങ്ങളെ വന്ദനം ചെയ്യുന്നു" എന്ന്.

അപ്പസ്തോലനായ പൗലോസ് ഒരു തടവുകാരനായിട്ടാണ് റോമിൽ എത്തിയത്. അവിടെ തടവുകാരനായിരുന്നു അപ്പസ്തോലൻ. പക്ഷെ അദ്ദേഹം തടവുകാരനായിട്ടാണ് റോമിൽ ചെന്നതെങ്കിലും, ഏതാണ്ട് ആറേഴ് കൊല്ലക്കാലം റോമിൽ ജീവിച്ച കാലത്ത് അദ്ദേഹം പറഞ്ഞ വാക്കുകളിലൂടെ, അദ്ദേഹത്തിന്റെ ജീവിതത്തിലൂടെ സുവിശേഷം അവിടെ പരക്കാനായിട്ട് തുടങ്ങി. അങ്ങനെ റോമൻ കൈസരുടെ അരമനയിലുള്ള പലരും വിശ്വാസികളായി, ക്രിസ്തുവിശ്വാസികളായി. അതുകൊണ്ടാണ് അപ്പസ്തോലൻ ഫിലിപ്പിയർക്ക് എഴുതുന്നത്, "കൈസരുടെ

അരമനയിലുള്ളവരും നിങ്ങളെ വന്ദനം ചെയ്യുന്നു" എന്ന്. പ്രിയപ്പെട്ടവരെ, അങ്ങനെയാണ് ആ റോമൻ സാമ്രാജ്യം അവസാനിച്ചത്. അതിലുള്ളതായ അരമനയിൽ തന്നെയുള്ള അനേകരും ക്രൈസ്തവ വിശ്വാസത്തിലേക്ക് വന്നു. അതുവരെയും റോമൻ കൈസറാണ് ദൈവം എന്ന് വിചാരിച്ചിരുന്ന ഒരു കാലമായിരുന്നു അത്. അങ്ങനെയാണ് പരിപ്ലിച്ചിരുന്നത്. അഗസ്റ്റോസ് കൈസറാണ് ഏറ്റവും നല്ല കൈസർ. അദ്ദേഹത്തിന്റെ വിഗ്രഹങ്ങളെല്ലാം ഉണ്ടാക്കി എല്ലാ സ്ഥലത്തും വെച്ചിരുന്നു. കാരണം, അത് അവരുടെ ഏറ്റവും നല്ല കാലമായിരുന്നു. അങ്ങനെ കൈസറെ ദൈവം എന്നാശ്ചരിച്ചിരുന്ന കാലത്തും, യെരൂശലേമിലെ ദേവാലയം അതിന്റെ ഏറ്റവും ശ്രേഷ്ഠമായ രീതിയിൽ നടക്കുന്ന കാലത്തും, കർത്താവായ യേശുവിന്റെ അപ്പസ്തോലന്മാരിലൂടെയും പെന്തക്കോസ്റ്റ് നാളിലുണ്ടായ ആത്മീയ ഉണർവിലൂടെയും ഉരുത്തിരിഞ്ഞു വന്നതായ ആ ചെറിയ സന്ദേശം...

എന്തായിരുന്നു ആ ചെറിയ സന്ദേശം? ഈ ലോകത്തിൽ ശപിക്കപ്പെട്ടവനായി, ശാപമൃത്യു ഏറ്റുവന്നായ ആ കർത്താവായ യേശുക്രിസ്തുവിൽ വിശ്വസിക്കുന്നവർക്ക് ഈ ലോകത്തിനപ്പുറം, മരണം കഴിഞ്ഞാലും പ്രത്യാശയുണ്ട്, ജീവിതമുണ്ട്, സമാധാനമുണ്ട് എന്നുള്ളതായ ആ ചെറിയ സന്ദേശം. ആ സന്ദേശമാണ് ലോകമെമ്പാടും പരന്നത്. അതാണ് കൈസരുടെ അരമനയിലേക്ക് ചെന്നത്. അവിടുത്തെ ഉന്നത ഉദ്യോഗസ്ഥന്മാർ ഉൾപ്പെടെ പലരും ആ ചെറിയ സന്ദേശത്തിൽ ആകർഷിതരായി.

പ്രിയപ്പെട്ടവരെ, എന്തുകൊണ്ടാണ് അതുവരെയും കേൾക്കാത്ത ആ ചെറിയ സന്ദേശം ഇത്ര ആകർഷകമായത്? മരണം കഴിഞ്ഞാൽ എന്ത് എന്ന് ഒരു നിശ്ചയമില്ലാതിരുന്ന ലോകത്തിലേക്ക്, മരണം കഴിഞ്ഞാലും മനുഷ്യന് സമാധാനമുള്ള ജീവിതം ഉണ്ട് എന്നുള്ളതായ ആ ചെറിയ സന്ദേശം. അത് എവിടെയാണുണ്ടായത്? ലോകത്തിലൊരു ഉൾഗ്രാമത്തിൽ, നസ്രത്തിൽ, പലസ്തീൻ നാട്ടിലെ ഒരു ചെറിയ ദേശത്തുണ്ടായതായ ആ സന്ദേശം. അത് ദൈവത്തിന്റെ സന്ദേശമായിരുന്നു. അത് ജീവനുള്ള ദൈവം കൊടുത്ത സന്ദേശമായിരുന്നു. അതുകൊണ്ട് ആ സന്ദേശം ലോകത്തെ കീഴടക്കി. ശാപമൃത്യുവേറ്റവൻ ദൈവം എന്ന് അനേകായിരം ലക്ഷക്കണക്കിന് ആളുകൾ പറയാൻ തുടങ്ങി.

ക്രിസ്തു ഒരു ശാപമായിത്തീർന്നു. ശപിക്കപ്പെട്ടവരെയാണ് ക്രൂശിൽ തൂക്കിക്കൊല്ലുന്നത്. അങ്ങനെ ശപിക്കപ്പെട്ട മരണമേറ്റതായ ക്രിസ്തു ലോകരക്ഷകനാണ് എന്നുള്ളതായ വിശ്വാസം അനേക കോടാനുകോടി ആളുകൾ അക്കാലത്ത് സ്വീകരിക്കാൻ തുടങ്ങി. ഇന്നും അത് സ്വീകരിക്കപ്പെട്ടുകൊണ്ടിരിക്കുകയാണ്.

ദൈവവുമായുള്ള ബന്ധം (Atonement)

പ്രിയപ്പെട്ടവരെ, കർത്താവായ യേശുവിന്റെ സുവിശേഷം, മരണത്തിനപ്പുറവും ജീവിതം ഉണ്ടെന്നുള്ളതായ ആ സന്ദേശം, അതാണ് ക്രൂശിന്റെ വചനം. ക്രൂശിന്റെ വചനം എന്ന് പറഞ്ഞാൽ എന്തർത്ഥം? മനുഷ്യരായി നാം ജീവിക്കുന്ന കാലത്ത് ജീവനുള്ള ദൈവവുമായി നമുക്കൊരു ബന്ധം സ്ഥാപിക്കാൻ സാധിച്ചാൽ, നമ്മുടെ മരണം കഴിഞ്ഞാലും ആ ബന്ധം നമുക്ക് തുടരാം. ആ ബന്ധം സ്ഥാപിക്കുക എന്നുള്ളതാണ് പ്രയാസമുള്ള ഒരു കാര്യം. മനുഷ്യൻ ഈ ഭൂമിയിൽ ജീവിക്കുന്ന കാലത്ത് സാക്ഷാൽ ജീവനുള്ള ദൈവത്തോട് ഒരു ബന്ധത്തിൽ വരിക. അത് അസാധ്യമായിരുന്നു. ആദാമിന്റെ കാലം മുതൽ പിരിഞ്ഞുപോയ ബന്ധം, ആ ബന്ധം ഉണ്ടാകുക എന്നുള്ളത് അസാധ്യമായിരുന്നു. എന്നാൽ കർത്താവായ യേശുവിന്റെ ക്രൂശുമരണം ആ ബന്ധം സാധ്യമാക്കിത്തന്നു. മനുഷ്യനും ദൈവവും തമ്മിൽ at one mind, atonement എന്ന് പറയുന്നതുപോലെ ഒരു മനസ്സുള്ളവരായിത്തീർന്നു.

പ്രിയപ്പെട്ടവരെ, നിങ്ങൾ അതൊന്ന് ആലോചിച്ചു നോക്കണം. നമുക്ക് അങ്ങനെ ആയിട്ടുണ്ടോ? ദൈവവും ഞാനും തമ്മിൽ ഒരു മനസ്സാണ്. അതിനാണ് രക്ഷ എന്ന് പറയുന്നത്. എന്നെക്കുറിച്ചുള്ള ദൈവത്തിന്റെ ഇഷ്ടവും എന്റെ ഇഷ്ടവും ഒന്നുതന്നെ. 'at one mind'. ഭാര്യയും ഭർത്താവും ഒരു മനസ്സായിരിക്കണം എന്നൊക്കെ നിങ്ങൾ കേട്ടു കാണും. പ്രിയപ്പെട്ടവരെ, അതാണ് ഹാർമണി എന്നെല്ലാം പറയുന്നത്. ദൈവവും മനുഷ്യനും ഒരു മനസ്സാവുക, അതിനാണ് atonement(അറ്റോൺമെന്റ്) എന്ന് പറയുന്നത്. പാപമോചനം പ്രാപിച്ച് ക്രൈസ്തവ ജീവിതം ആരംഭിക്കുന്നതായ ആ അനുഭവം. അതെങ്ങനെ സാധിക്കുന്നു? അതാണ് കർത്താവായ യേശു

ശ്രീശിൽ തുടങ്ങിത്തന്നതായ ആ ജീവിതം. ആ ജീവിതം മനുഷ്യന് തുടരാൻ സാധിക്കും.

എന്താണതിന്റെ അടിസ്ഥാനം? ദാവീദ് രാജാവ് തന്റെ മകനോട് ദിനവൃത്താന്ത പുസ്തകത്തിൽ പറയും, “നീ അവനെ അന്വേഷിക്കുന്നു എങ്കിൽ അവനെ കണ്ടെത്തും; ഉപേക്ഷിക്കുന്നു എങ്കിലോ അവൻ നിന്നെ എന്നേക്കും തള്ളിക്കളയും”(1 ദിനവൃത്താന്തം 28:9). അതാണ് അതിന്റെ നിയമം. മനുഷ്യനും ദൈവവും തമ്മിൽ ബന്ധമുണ്ടായിക്കഴിഞ്ഞാൽ, ആ ബന്ധം സ്ഥാപിച്ചു കഴിഞ്ഞാൽ പിന്നെ ദൈവം ആ ബന്ധം ഉപേക്ഷിക്കില്ല. ഒരിക്കലായിട്ട് ഒരു മനുഷ്യനുമായി ദൈവം ബന്ധത്തിലായാൽ, ആ മനുഷ്യൻ ദൈവത്തെ ഉപേക്ഷിച്ചാൽ മാത്രമേ ദൈവം അവനെ ഉപേക്ഷിക്കുകയുള്ളൂ. നാം ഉപേക്ഷിക്കുന്നില്ലെങ്കിൽ ദൈവം നമ്മളെ ഉപേക്ഷിക്കുന്നില്ല.

പക്ഷെ മനുഷ്യരായ നാം, ദൈവവും മനുഷ്യനുമായുള്ള ബന്ധത്തെ തുണവൽക്കരിക്കുന്നവരാണ്. വലിയ രാഷ്ട്രീയ നേതാക്കന്മാരുമായോ സമുദായ നേതാക്കന്മാരുമായോ ഉള്ള ബന്ധമൊക്കെ വളരെ വിലകൊടുത്തു സൂക്ഷിക്കുന്ന മനുഷ്യൻ, ദൈവവുമായി, ക്രിസ്തുവുമായി അവൻ കിട്ടുന്ന ബന്ധത്തെ ഉപേക്ഷിക്കാൻ ഒരു മടിയുമില്ല. കാരണം, ‘അറ്റ് വൺ മൈൻഡ്’, ദൈവവും ഞാനുമായുള്ള ആ ഒരു മനസ്സ് നഷ്ടപ്പെടുത്തുന്നതിൽ മനുഷ്യന് യാതൊരു ശങ്കയുമില്ല. അവൻ അവനവന്റെ സ്വന്തം ഇഷ്ടം ചെയ്യും. ദൈവ ഇഷ്ടം എന്താണെന്ന് അന്വേഷിക്കില്ല. ദൈവമക്കളെ, നിങ്ങൾ ഒന്ന് ആലോചിക്കണം. ആ ബന്ധത്തിന് നിങ്ങൾ വില കൊടുക്കുന്നവരാണോ?

കൊരിന്ത്യ സഭയുടെ ഉള്ളറകളിലേക്ക്

സുവിശേഷം കേട്ട്, ഈ ഭൂമിയിൽ വെച്ച് തന്നെ ദൈവത്തോട് ഒരു ബന്ധം കിട്ടിയാൽ മരണം കഴിഞ്ഞാലും ആ ബന്ധത്തിൽ മനുഷ്യന് ജീവിക്കാം, മനുഷ്യന് പിന്നെയും ഭാവിയുണ്ട്, മരണത്തോടുകൂടെ തീരുന്നതല്ല ജീവിതം എന്നുള്ളതായ ആ സന്ദേശം സ്വീകരിച്ചവരാണ് കൊരിന്തിലെ ക്രൈസ്തവർ. അവർ അന്ന് ആ സമൂഹത്തിലെ വലിയവരൊക്കെയായിരുന്നു. പക്ഷെ ഈ സന്ദേശം അനേകർ സ്വീകരിച്ചു. അങ്ങനെ കൊരിന്തിൽ സഭയുണ്ടായിത്തീർന്നു.

അപ്പസ്തോലൻ ഈ കൊരിന്ത്യ ലേഖനത്തിൽ ആ സഭയുടെ ഉള്ളിൽ എന്താണ് ഉള്ളതെന്ന് നമ്മളെ കാണിച്ചുതരുന്നുണ്ട്. കൊരിന്ത്യ ലേഖനത്തിൽ പതിനാറ് അധ്യായമുണ്ട്. ആ അധ്യായങ്ങൾ ഓരോന്നോരോന്നായി നോക്കിയാൽ ആ സഭയുടെ ഉള്ളിൽ എന്താണ് നടക്കുന്നത്, ആ സഭയുടെ അകത്തുള്ളവർ എങ്ങനെയാ പെരുമാറുന്നത്, ആ സഭയിലുള്ളവരുടെ സ്വഭാവം എങ്ങനെയാണ് എന്നെല്ലാം തുറന്നു കാണിക്കുകയാണ്. മുടിവെക്കുകയല്ല. അതാണ് വേദപുസ്തകത്തിന്റെ വിശ്വസ്തത. സ്വർഗ്ഗത്തിലെ ദൈവം തന്റെ മക്കളെ expose ചെയ്യുന്നവനാണ്. അവരുടെ അകത്ത് എന്താ ഉള്ളതെന്ന് തുറന്നു കാണിക്കുന്നവനാണ്.

ദാവീദിന്റെ വേണ്ടാതീനങ്ങളെല്ലാം ദൈവം തുറന്നു കാണിച്ചു. നോഹയുടെ നല്ല കാര്യങ്ങളും പറഞ്ഞു, നോഹ മദ്യപിച്ച് നഗ്നനായി കിടന്നതും പറഞ്ഞു. അതും വേദപുസ്തകത്തിൽ ദൈവം എഴുതിവെച്ചു. അതുകൊണ്ടാണ് വേദപുസ്തകം സത്യവേദപുസ്തകം എന്ന് പറയുന്നത്. കാരണം അതിലൊരിക്കലും ഒരു മനുഷ്യനെയും cover up ചെയ്യുന്നില്ല. മനുഷ്യന്റെ അവസ്ഥ, തന്റെ മക്കളുടെ അവസ്ഥ തുറന്നു പറയുന്നതാണ് വേദപുസ്തകം.

അങ്ങനെ കൊരിന്ത്യ ലേഖനത്തിൽ അപ്പസ്തോലൻ അന്നത്തെ സഭയുടെ തിന്മകൾ ഓരോന്നോരോന്നായി തുറന്നു കാണിക്കാൻ തുടങ്ങി. അതിലെ ഒന്നാമത്തെ കാര്യമായിരുന്നു ഒന്നാം ലേഖനം ഒന്നാം അധ്യായത്തിന്റെ പന്ത്രണ്ടാം വാക്യത്തിൽ പറയുന്നത്: "ഞാൻ പൗലോസിന്റെ പക്ഷക്കാരൻ, ഞാൻ അപ്പല്ലോസിന്റെ പക്ഷക്കാരൻ, ഞാൻ കേഫാവിന്റെ പക്ഷക്കാരൻ, ഞാൻ ക്രിസ്തുവിന്റെ പക്ഷക്കാരൻ" എന്നിങ്ങനെ മനുഷ്യർ പക്ഷം പിടിക്കുന്നവരായിരുന്നു. അവർ പ്രസംഗിക്കുന്നവരെ ചുറ്റിപ്പറ്റി ഗ്രൂപ്പുകൾ ഉണ്ടാക്കാൻ തുടങ്ങി. അന്ന് പ്രസംഗിക്കുന്നവരായി പൗലോസ് അപ്പസ്തോലനും, പത്രോസ് അപ്പസ്തോലനും, അപ്പല്ലോസും മാത്രമേയുള്ളൂ.

പ്രസംഗ വിഷയം എന്താ? പഴയനിയമ പുസ്തകങ്ങൾ ഉദ്ധരിച്ചുകൊണ്ട്, ആ പുസ്തകങ്ങളിലെല്ലാം പറയുന്ന മിശിഹാ കർത്താവായ യേശുക്രിസ്തുവാണ്, ക്രൂശിൽ മരിച്ചവനാണ് ആ മിശിഹാ, അവനാണ് രക്ഷകൻ എന്ന് ജനത്തെ പഠിപ്പിച്ചു.

മൂന്നുപേരും പഠിപ്പിച്ച കാര്യം ഒന്നാണ്. ക്രിസ്തുവിനെക്കുറിച്ചാണ് പഠിപ്പിച്ചത്. പക്ഷെ ചിലർക്ക് പൗലോസ് പഠിപ്പിച്ചതാണ് കൂടുതൽ ഇഷ്ടം. ചിലർക്ക് കേഫാ പഠിപ്പിച്ചതാണ് കൂടുതൽ ഇഷ്ടം. ചിലർക്ക് അപ്പല്ലോസ് പഠിപ്പിച്ചതാണ് ഇഷ്ടം. അങ്ങനെ അവിടെ ഗ്രൂപ്പ് ഉണ്ടാക്കാൻ തുടങ്ങി.

പ്രിയ ദൈവമക്കളെ, ഒന്ന് ഓർത്തു നോക്കുക. പ്രസംഗം എന്താണ്, ആരെക്കുറിച്ചാണ് പ്രസംഗിച്ചത് എന്നതല്ല ജനത്തിനിഷ്ടം. ജനത്തിന്റെ ജഡസ്വഭാവം! ആരാണ് പ്രസംഗിച്ചത്, എന്താണ് വിഷയം. ആ പ്രസംഗത്തിലൂടെ എന്റെ ഹൃദയത്തിൽ ഞാൻ എന്താണ് അനുസരിക്കേണ്ടത് എന്നാണ് അവർ ചിന്തിച്ചത്.

അപ്പോസ്തോലന്റെ നിർണ്ണയം

ഇതിന്റെയെല്ലാം നടുവിൽ അപ്പോസ്തോലൻ ഒരു തീരുമാനമെടുത്തു. അപ്പോസ്തോലൻ ഒരു നിർണ്ണയം നടത്തി. എന്താണ് നിർണ്ണയിച്ചത്? “ക്രൂശിക്കപ്പെട്ടവനായ യേശുക്രിസ്തുവിനെ അല്ലാതെ മറ്റൊന്നും അറിയാത്തവനായി നിങ്ങളുടെ ഇടയിൽ ഇരിക്കേണം എന്നു ഞാൻ നിർണ്ണയിച്ചു.” - 1കൊരിന്ത്യർ 2:2.

ഈ കലഹവും കുത്തിത്തരിപ്പും നടക്കുന്ന സഭയിൽ, അതിനൊന്നും പങ്കുകാരനായിട്ടല്ല, ഞാൻ ഒരു നിർണ്ണയം നടത്തി. അത് വ്യക്തിപരമായ നിർണ്ണയമാണ്. ഈ തർക്കത്തിലും വഴക്കത്തിലുമെല്ലാം ഉരുണ്ടുകുളിച്ചു നടക്കാൻ വേണ്ടിയിട്ടല്ല ഞാൻ വന്നത്. എനിക്ക് ക്രിസ്തുവിനെ മതി.

അവിടെയാണ് യഥാർത്ഥത്തിൽ ആ ക്രൈസ്തവ വിശ്വാസത്തിന്റെ ആർജ്ജവം. അപ്പോസ്തോലൻ പിന്നീട് ചോദിക്കുന്നുണ്ട്, "പൗലോസ് നിങ്ങൾക്ക് വേണ്ടി ക്രൂശിക്കപ്പെട്ടോ? ഏതെങ്കിലും പ്രാസംഗികൻ നിങ്ങൾക്ക് വേണ്ടി ക്രൂശിൽ മരിച്ചോ? ഏതെങ്കിലും പ്രാസംഗികന്റെ രക്തം നിങ്ങളെ വില കൊടുത്തു വാങ്ങിയോ? നിങ്ങളെ വില കൊടുത്തു വാങ്ങിയത് ആരുടെ രക്തമാണ്? നിങ്ങളുടെ പാപം ക്ഷമിച്ചത് ആരുടെ രക്തമാണ്? ആരാണ് നിങ്ങൾക്ക് വേണ്ടി ക്രൂശിൽ മരിച്ചത്?" അപ്പോസ്തോലൻ എടുത്തു ചോദിക്കുകയാണ്.

അപ്പോസ്തോലൻ വീണ്ടും പറയുകയാണ്: സഹോദരന്മാരേ, ഇത് ഞാൻ നിങ്ങൾ നിമിത്തം എന്നെയും അപ്പല്ലോസിനെയും ഉദ്ദേശിച്ച് പറഞ്ഞിരിക്കുന്നു. എഴുതിയിരിക്കുന്നതിനപ്പുറം

ഭാവിച്ചിരിപ്പാൻ ഞങ്ങളുടെ ദൃഷ്ടാന്തം കണ്ട് പഠിക്കേണ്ടതിന്, ആരും ഒരുത്തന് അനുകൂലമായും മറ്റൊരുത്തന് പ്രതികൂലമായും ചീർത്തുപോകാതിരിക്കേണ്ടതിന് തന്നെ.

ആളുകൾ അപ്പല്ലോസിന്റെയും പൗലോസിന്റെയും പേരിൽ പക്ഷം തിരിഞ്ഞ് അവിടെ പോരാടിക്കൊണ്ടിരിക്കുമ്പോൾ പൗലോസ് പറയുകയാണ്, "എനിക്കും അപ്പല്ലോസിനും ഒരു മനസ്സാട്ടോ. നിങ്ങൾ ഞങ്ങളുടെ പേരിൽ തർക്കമൊക്കെ ഉണ്ടാക്കുന്നുണ്ട്, പക്ഷെ ഞാനും അപ്പല്ലോസും ഒരു പക്ഷക്കാരാണ്. ഞങ്ങൾ തമ്മിൽ ഭിന്നതയില്ല. ഞങ്ങളുടെ ദൃഷ്ടാന്തം കണ്ട് നിങ്ങൾ പഠിക്കൂ." പ്രിയപ്പെട്ടവരെ, അവിടെയാണ് സുവിശേഷകന്റെ ശക്തി. എന്റെ ദൃഷ്ടാന്തം കണ്ട് പഠിക്കാൻ മക്കളോടും ഭാര്യയോടും ജനത്തോടും പറയാനുള്ളതായ ആത്മാവിന്റെ പ്രാഗത്ഭ്യമാണ് സുവിശേഷകന്റെ പ്രാഗത്ഭ്യം.

ക്രൂശിക്കപ്പെട്ട ക്രിസ്തുവിനെ പ്രസംഗിക്കുക

അപ്പസ്തോലന് രണ്ട് നിർണ്ണയങ്ങളാണുണ്ടായിരുന്നത്.

ഒന്ന്, ക്രൂശിക്കപ്പെട്ടവനായ ക്രിസ്തുവിനെ അല്ലാതെ മറ്റൊന്നും അറിയാത്തവനായി നിങ്ങളുടെയിടയിൽ ഇരിക്കണം. അപ്പസ്തോലന് വേണമെങ്കിൽ അത്ഭുതം പ്രവർത്തിച്ച യേശുവിനെ പ്രസംഗിക്കാമായിരുന്നു. മരിച്ചവരെ ഉയർപ്പിച്ച യേശു, മൂടന്തനെ സൗഖ്യമാക്കിയ യേശു, കുരുടന് കാഴ്ച കൊടുത്ത യേശു, അഞ്ചപ്പം കൊണ്ട് അയ്യായിരം പേരെ പോഷിപ്പിച്ച യേശു. അങ്ങനെ എന്തെല്ലാം അത്ഭുതങ്ങളാണ് കർത്താവ് ചെയ്തത്! എന്നാൽ അപ്പസ്തോലൻ പറയുന്നു, ഞാൻ നിർണ്ണയിച്ചു, ആ യേശുവിനെയല്ല ഞാൻ പ്രസംഗിക്കുന്നത്. ഞാൻ പ്രസംഗിക്കുന്നത് ക്രൂശിക്കപ്പെട്ടവനായ യേശുവിനെയാണ്.

രണ്ടാമതൊരു നിർണ്ണയം കൂടെ അപ്പസ്തോലനുണ്ടായിരുന്നു. "ഞങ്ങളോ ക്രൂശിക്കപ്പെട്ട ക്രിസ്തുവിനെ മാത്രമേ പ്രസംഗിക്കൂ." നാം ഇന്ന് അത്ഭുതങ്ങളെക്കുറിച്ചെല്ലാം പ്രസംഗിക്കാറുണ്ട്. എന്നാൽ കർത്താവിന്റെ അപ്പസ്തോലന്മാർ എഴുതിയ ലേഖനങ്ങളെല്ലാം വായിച്ചു നോക്കിയാൽ, ഒരു ലേഖനത്തിൽ പോലും കർത്താവ് ചെയ്തതായ ഒരു അത്ഭുതത്തെക്കുറിച്ചും പറഞ്ഞിട്ടില്ല. കാരണം, അത്ഭുതം പ്രവർത്തിക്കുന്ന ക്രിസ്തുവല്ല, നമ്മളെ പാപത്തിൽ

നിന്ന് വിടുവിക്കുന്ന ക്രിസ്തു, പാപമോചനം തരുന്ന ക്രിസ്തു, നമ്മളെ വിലകൊടുത്തു വാങ്ങി സ്വർഗ്ഗത്തിന് അവകാശിയാക്കുന്ന ക്രിസ്തു. ആ ക്രിസ്തുവിനെ മാത്രമേ ഞാൻ പ്രസംഗിക്കൂ.

എന്താണ് ക്രൂശിക്കപ്പെട്ട ക്രിസ്തു എന്ന് പറഞ്ഞാൽ?

1. **സ്വന്തം ഇഷ്ടമില്ലാത്തവൻ:** "എന്റെ പിതാവിന്റെ ഇഷ്ടമല്ലാതെ എനിക്ക് വേറെ യാതൊരു ഇഷ്ടവുമില്ല" എന്ന് പറയുകയും ജീവിക്കുകയും ചെയ്തവൻ.
2. **ശത്രുക്കളെ സ്നേഹിച്ചവൻ:** "എന്നെ സ്നേഹിച്ചവരെയല്ല, എന്നെ സ്നേഹിക്കാത്തവരെയും ഞാൻ സ്നേഹിക്കും" എന്ന് പറഞ്ഞവൻ.
3. **തന്നെത്താൻ താഴ്ത്തിയവൻ:** ആരും ആവശ്യപ്പെട്ടില്ലാതെ, നമ്മളെ സ്വർഗ്ഗത്തിലെത്തിക്കാൻ വേണ്ടി സ്വമനസ്സാലെ തന്നെത്താൻ താഴ്ത്തി ക്രൂശിലെ മരണത്തോളം അനുസരിച്ചവൻ.
4. **സഹിക്കുന്നവൻ:** അവൻ സഹിക്കുന്നവനായിരുന്നു.

പ്രിയപ്പെട്ടവരെ, ഇതാണ് ക്രിസ്തുവിന്റെ സ്വഭാവം. ഈ സ്വഭാവമാണ് പ്രസംഗിക്കേണ്ടത്.

ക്രൂശിക്കപ്പെട്ട ഒരു മനസ്സ്

അപ്പസ്തോലന് മനസ്സിലായി, ക്രൂശിക്കപ്പെട്ടവനായ ക്രിസ്തുവിനെ പ്രസംഗിക്കണമെങ്കിൽ താനും ക്രൂശിക്കപ്പെട്ടവനാകണം. സുവിശേഷ പ്രസംഗം ഒരു അറിവിൽ നിന്ന് വരുന്നതല്ല. സുവിശേഷകൻ ക്രൂശിക്കപ്പെട്ടവനായിരിക്കണം. എന്താണ് ക്രൂശിക്കപ്പെട്ട സുവിശേഷകൻ?

നമുക്ക് നീതിമാന്മാരുടെ അനുഭവത്തിലേക്ക് നോക്കാം. അബ്രാഹാം ദൈവത്തോട് പറഞ്ഞു, "ദൈവമേ, ഞാൻ പൊടിയും വെണ്ണീറുമായ മനുഷ്യൻ." ദാവീദ് പറയും, "ഞാൻ അപാത്രമത്രെ." മോശ പറയും, "ഫറവോന്റെ അടുക്കൽ പോകാനും ഇസ്രായേൽ മക്കളെ വിടുവിക്കുവാനും ഞാൻ എന്തുമാത്രം?" ഗിദയോൻ പറയും, "മനശ്ശെ ഗോത്രത്തിൽ ഏറ്റവും ചെറിയ കുലത്തിൽപ്പെട്ടവനാണ് ഞാൻ. എന്റെ കുടുംബവും എന്തുമാത്രമുള്ളൂ?" പ്രിയപ്പെട്ടവരെ,

അതാണ് സുവിശേഷകന്റെ യോഗ്യത. അതാണ് ക്രൂശിക്കപ്പെട്ട മനസ്സ്.

അപ്പസ്തോലനായ പൗലോസ് പറയും, "ഈ പ്രസംഗമൊക്കെ എന്റെ കഴിവുകൊണ്ടാണെന്നാണോ നിങ്ങൾ വിചാരിക്കുന്നത്? എന്റെ ഉള്ളിൽ നിന്ന് വരാൻ തക്കവണ്ണം ഞാൻ ഒന്നുമില്ല. അതൊക്കെ ദൈവം എനിക്ക് തന്നതത്രമാത്രമാണ്." എഫേസ്യ ലേഖനത്തിൽ പറയും, "ഞാൻ വിശുദ്ധന്മാരിൽ ഏറ്റവും ചെറിയവനത്രെ." പ്രിയപ്പെട്ടവരെ, നീതിമാന്റെ പ്രതിഫലം ജീവവൃക്ഷം എന്ന് പറഞ്ഞാൽ, നീതിമാൻ ഒരിക്കലും അഹങ്കാരിയാവില്ല. ഞാൻ എന്തോ ആയി എന്ന് അവൻ തോന്നുകയില്ല.

ദൈവവേല തുടങ്ങുമ്പോൾ തല കുറച്ച് വലുതായിരിക്കും. പക്ഷെ പിന്നീട് ദൈവം തട്ടിമുട്ടി ആ തലയൊന്ന് ചെറുതാക്കും. കാരണം, മനുഷ്യന്റെ തലയ്ക്ക് പറ്റിയ കിരീടമൊന്നും സ്വർഗ്ഗത്തിലില്ല. സ്വർഗ്ഗത്തിലെ കിരീടത്തിന് പറ്റിയ തലയാകണം നമ്മുടേത്. തട്ടിമുട്ടി ദൈവം ചെറുതാക്കിയാലേ കിരീടം കിട്ടുകയുള്ളൂ. കർത്താവിന്റെ വീട്ടിൽ നീ ചെറുതാകണം ക്ഷണേ.

യേശു മാത്രം മതി

ക്രൂശിക്കപ്പെട്ടവനായ ക്രിസ്തുവിനെ അല്ലാതെ മറ്റൊന്നും അറിയാത്തവനായി നിങ്ങളുടെയിടയിൽ ഇരിക്കണം. ഇവിടെ ഇരിക്കുന്ന പലർക്കും ജീവിക്കാനുള്ള ആശ നഷ്ടപ്പെട്ടുപോയവരുണ്ടാകാം. ജനിച്ചതുകൊണ്ട് ജീവിക്കുന്നു എന്ന് പറയുന്ന അനേകർ ഇവിടെയുണ്ട്. എന്നാൽ പ്രിയപ്പെട്ടവരെ, നല്ലവനായ യേശുവിന്റെ കൂടെ ജീവിക്കാൻ നിങ്ങൾക്ക് ഒരു കഴിവും വേണമെന്നില്ല. യോഹന്നാൻ സ്നാപകൻ ഒരത്ഭുതവും ചെയ്തില്ല. പക്ഷെ അവൻ ഒറ്റക്കാര്യം ചെയ്തു, അവൻ യേശുവിന്റെ സാക്ഷിയായി നിന്നു. അവൻ ഒരു വാക്ക് മാത്രം പറഞ്ഞു, "ആ പോകുന്നത് യേശുവാണ്."

പ്രിയപ്പെട്ടവരെ, നിങ്ങൾക്ക് യേശു എന്ന് പറയാൻ അറിഞ്ഞാൽ മാത്രം മതി. ഈ വേദപുസ്തകത്തിലെ എല്ലാ പേരുകളും നിങ്ങൾ മറന്നുപോയ്ക്കോളൂ. ഒരേയൊരു പേര് മാത്രം നിങ്ങൾ ഓർത്താൽ മതി: യേശു. അവൻ ചെയ്തത് മാത്രം ഓർത്താൽ മതി.

അവനെ മാത്രം ഓർത്താൽ മതി. അവനെ മാത്രം പറഞ്ഞാൽ മതി. നിങ്ങളുടെ വീട്ടിൽ അവന്റെ പേര് മാത്രം പറഞ്ഞാൽ മതി. തല്ലുകൊള്ളുമ്പോഴും നിന്ദ ഏൽക്കുമ്പോഴും പരിഹാസം ഏൽക്കുമ്പോഴും മരിക്കാൻ കിടക്കുമ്പോഴും അത് മാത്രം പറഞ്ഞാൽ മതി. യേശു എനിക്ക് വേണ്ടി അടി ഏറ്റു. യേശു എനിക്ക് വേണ്ടി നിന്ദ ഏറ്റു. അവനെ പറഞ്ഞുകൊണ്ട് മരിക്കുക. അവന്റെ സാക്ഷിയായി മരിക്കുക. അവൻ എന്നെ സ്നേഹിച്ചു, ഞാൻ അവനെ സ്നേഹിക്കുന്നു, ഹല്ലേലൂയ!

അങ്ങനെ നസ്രായനായ യേശുവിനെക്കുറിച്ച് വാതോരാതെ നിങ്ങൾ പറഞ്ഞുകൊള്ളൂ. വേറെ ആരെയും അറിയണമെന്നില്ല. അവനെ ഹൃദയത്തിലേക്ക് സ്വീകരിക്കാൻ ആരെല്ലാമുണ്ട്? എനിക്ക് വേണ്ടി മരിച്ചവനായ യേശു, ജീവിക്കുന്നവനായ യേശു. അവനിതാ ക്രൂശ ചുമന്നുകൊണ്ട് വരുന്നു. അവനിതാ തുപ്പൽ ഏറ്റവനായി വരുന്നു. അവനിതാ ചാട്ടവാറിന്റെ അടി ഏറ്റവനായി വരുന്നു. അവനെ ഹൃദയത്തിലേക്ക് സ്വീകരിക്കുക.

എനിക്ക് മറ്റൊന്നും അറിയേണ്ട. എനിക്ക് പ്രാസംഗികന്മാരെ അറിയേണ്ട. എനിക്കൊരാളെ അറിഞ്ഞാൽ മതി. എനിക്ക് യേശു മതി. എനിക്ക് യേശുവിനെ മാത്രം അറിഞ്ഞാൽ മതി. അതാണ് അപ്പസ്തോലൻ പറഞ്ഞത്, "ക്രൂശിക്കപ്പെട്ടവനായ ക്രിസ്തുവിനെ അല്ലാതെ മറ്റൊന്നും എനിക്കറിയേണ്ട." ഹല്ലേലൂയ!

സ്വർഗ്ഗീയ പിതാവേ, ഞങ്ങളുടെ മധ്യത്തിലേക്ക് നീ കടന്നുവന്ന വലിയ സ്നേഹത്തിനായി സ്തോത്രം. ഞങ്ങളോട് സംസാരിക്കാൻ നീ കടന്നുവന്ന കൃപയ്ക്കായി സ്തോത്രം. നിന്റെ മക്കളെ അനുഗ്രഹിക്കണമേ. നീ ഞങ്ങളുടെ കൂടെയിരുന്ന് ഞങ്ങളെ വഴിനടത്തണമേ. യേശുമൂലം പ്രാർത്ഥിക്കുന്നു, കൃപയോടെ കേട്ടുത്തരം തരുമാറാകണമേ. ആമേൻ.

ബന്ധിതരെ അഴിച്ചുവിടുന്ന ദൈവം

“പിഡിതന്മാർക്കു അവൻ ന്യായം പാലിച്ചു കൊടുക്കുന്നു; വിശപ്പുള്ളവർക്കു അവൻ ആഹാരം നൽകുന്നു; യഹോവ ബദ്ധന്മാരെ അഴിച്ചു വിടുന്നു.” സങ്കീർത്തനം 146:7

ജീവനുള്ള ദൈവം ബന്ധിതരെ അഴിച്ചുവിടുന്നു. തടവിൽ കിടക്കുന്നവരെ സ്വതന്ത്രരാക്കുന്നവനായ ഒരു ദൈവം.

പ്രിയപ്പെട്ടവരെ, ഈ ലോകത്തിൽ എത്രമാത്രം ജയിലുകളുണ്ടെന്ന് കൃത്യമായ കണക്കുണ്ട്. ഇന്ത്യയിൽ എത്ര ജയിലുണ്ട്? ഇന്ത്യാ ഗവൺമെന്റിന് അറിയാം. അമേരിക്കയിൽ എത്ര ജയിലുണ്ട്? അമേരിക്കൻ ഗവൺമെന്റിന് അറിയാം. ഈ ലോകത്തെ ഓരോ രാജ്യത്തും എത്രമാത്രം ജയിലുകളുണ്ടെന്ന് ആ രാജ്യങ്ങൾക്കറിയാം. എന്നാൽ ഈ രാജ്യങ്ങളുടെ കണക്കിലുള്ളതായ ജയിലുകൾ മാത്രമാണോ ജയിലുകൾ? അനേക ഭവനങ്ങൾ ജയിലുകളല്ലേ? തടവുപള്ളികൾ ചിലപ്പോൾ ഒരാളെ മാത്രമേ കാണുകയുള്ളൂ. ചിലപ്പോൾ ഭാര്യയായിരിക്കാം, ചിലപ്പോൾ ഭർത്താവായിരിക്കാം. അനേക ഭവനങ്ങൾ തടവുകേന്ദ്രങ്ങളാണ്, ജയിലുകളാണ്.

അനേക രാജ്യങ്ങൾ തന്നെ ജയിലുകളാണ്. ആ രാജ്യങ്ങളിൽ സ്വാതന്ത്ര്യമില്ല. ജയിലുകളാണ്. അതുപോലെ തന്നെ അനേക സ്ഥാപനങ്ങൾ, അനേക പ്രസ്ഥാനങ്ങൾ, അനേകമായ പലതും. ഈ ലോകത്തിൽ അനേകം ജയിലുകളുണ്ട്. ഈ ജയിലുകളിലെല്ലാം മനുഷ്യർ ഓരോരോ അവസ്ഥയിൽ കുടുങ്ങിക്കിടക്കുന്നുണ്ട്. ശാരീരികമായി പീഡയേറ്റ് കുടുങ്ങിക്കിടക്കുന്നവരുണ്ട്. മാനസികമായി പീഡയേറ്റ് കുടുങ്ങിക്കിടക്കുന്നവരുണ്ട്. അഭിപ്രായ സ്വാതന്ത്ര്യമില്ലാതെ കുടുങ്ങിക്കിടക്കുന്നവരുണ്ട്. പ്രിയപ്പെട്ടവരെ, ആഹാരം കഴിക്കാൻ മാർഗ്ഗമില്ലാതെ കുടുങ്ങിക്കിടക്കുന്നവരുണ്ട്. അസഭ്യവാക്കും ചീത്തവാക്കും കേട്ട് കുടുങ്ങിക്കിടക്കുന്നവരുണ്ട്. ജയിലുകൾ ധാരാളം രാജ്യങ്ങൾക്കുണ്ട്. എന്നാൽ രാജ്യങ്ങളുടെ ജയിലുകളല്ല, അതിനേക്കാൾ ഉപരിയായ ധാരാളം ജയിലുകളുണ്ട്.

ഏദയം എന്ന കാരാഗൃഹം

നമ്മളിൽ അനേകരും ഇന്ന് ജയിലുകളിലാണ് കിടക്കുന്നത്. നമ്മൾ ഇന്ന് സ്വതന്ത്രരാണെന്ന് പറയുന്നു, പക്ഷേ നമ്മളിൽ അനേകരും ഇന്ന് ജയിലുകളിലാണ് കിടക്കുന്നത്. കാരണം, ഏറ്റവും വലിയ കാരാഗൃഹം ഏതാണെന്ന് ചോദിച്ചാൽ, Human heart is the most dangerous dungeon. മനുഷ്യഹൃദയമാണ് ഏറ്റവും കഠിനമേറിയ ജയിൽ. സഹോദരാ, നിന്റെ ഹൃദയമാണ് ഇന്ന് ഏറ്റവും കഠിനമേറിയ ജയിൽ. നിന്റെ ഹൃദയത്തിൽ നിന്റെ ഭാര്യയെ സ്നേഹിക്കാൻ നിനക്കു കഴിയുന്നില്ല. നിന്നോടുകൂടെ ജീവിക്കുന്നവരെ സ്നേഹിക്കാൻ നിനക്കു കഴിയുന്നില്ല. നിന്റെ കൂടെ ജീവിതം പങ്കിടുന്നവരെ മാനിക്കാൻ നിനക്കു കഴിയുന്നില്ല. അവരെ ആദരിക്കാൻ നിനക്കു കഴിയുന്നില്ല. അവരുടെ വേദന കാണാൻ നിനക്കു കഴിയുന്നില്ല. അവരുടെ നിലവിളി കാണാൻ നിന്റെ കണ്ണില്ല. കാരണം സാത്താൻ നിന്റെ കണ്ണു കുരുടാക്കിയിരിക്കുന്നു. നിന്റെ ഹൃദയമാണ് ഏറ്റവും വേദനയേറിയ ജയിൽ എന്ന് പറയുന്നത്.

Man became the prisoner of his own hearts എന്ന് പറയും. മനുഷ്യൻ അവന്റെ തന്നെ ഹൃദയത്തിന്റെ തടവുകാരനായി മാറുകയാണ്. അവനവന്റെ തന്നെ ചിന്താഗതിയുടെ തടവുകാരനായി മാറുന്നു. അവനവന്റെ കാഴ്ചപ്പാടിന്റെ തടവുകാരനായി മാറുന്നു. അവനവന്റെ മനോഭാവത്തിന്റെ തടവുകാരനായി മാറുകയാണ് മനുഷ്യൻ. അവൻ ദൈവത്തിലേക്ക് നോക്കാൻ സാധിക്കുന്നില്ല. അവൻ സുവിശേഷത്തിലേക്ക് നോക്കാൻ സാധിക്കുന്നില്ല.

പ്രിയപ്പെട്ടവരെ, നിങ്ങൾ വേദപുസ്തകം വായിക്കണം. ധാരാളം സമയം വേദപുസ്തകവുമായി നിങ്ങൾ ചെലവഴിക്കണം. നിങ്ങൾ ഓരോരുത്തരും നിങ്ങളുടെ ഭവനങ്ങളിൽ ദൈവത്തിന്റെ വചനവുമായിരിക്കണം. പ്രിയപ്പെട്ടവരെ, ഓടിനടക്കൽ മാത്രം പോരാ. നമ്മുടെ ഭവനങ്ങളിൽ ദൈവത്തിന്റെ വചനം വായിക്കണം. നിങ്ങൾ ഓരോരുത്തരും നിത്യനായ ദൈവത്തോടു പറയാൻ പഠിക്കണം, “I love you Jesus”. “യേശുവേ ഞാൻ നിന്നെ സ്നേഹിക്കുന്നു”. പ്രിയപ്പെട്ടവരെ, അധികം പ്രാർത്ഥനയൊന്നും പഠിക്കൂ, മനുഷ്യന്റെ ഹൃദയത്തിൽ

സമാധാനം വരാൻ. "യേശുവേ ഞാൻ നിന്നെ സ്നേഹിക്കുന്നു," ഇത് പറയാനായിട്ട് പഠിച്ചാൽ മതി.

തടവറയിലെ മാതൃക: യൗസേപ്പ്

നാം വേദപുസ്തകം വായിക്കുമ്പോൾ, ആദ്യമായി നാം ഒരു തടവുപുള്ളിയെ കാണുന്നത് പഴയനിയമത്തിലെ യൗസേപ്പാണ്. ഏതാണ്ട് മുപ്പത് കൊല്ലം അവൻ തടവിൽ കിടന്നു. എങ്ങനെയാണ് അവൻ തടവിലെത്തിയത്? ആരാണ് അവനെ തടവിലാക്കിയത്? അവൻ തടവിലാകാനുള്ള കാരണം എന്തായിരുന്നു? വേദപുസ്തകം കൃത്യമായി എല്ലാം പഠിപ്പിക്കുന്നു. ഒരൊറ്റ കാരണമേ ഉണ്ടായിരുന്നുള്ളൂ. അവന്റെ സഹോദരന്മാരേക്കാൾ വിഭിന്നമായ ഒരു ഹൃദയം അവനുണ്ടായിരുന്നു.

അവന്റെ സഹോദരന്മാരെല്ലാവരും ചീത്തയൊന്നും ആയിരുന്നില്ല. ഗോത്രപിതാവായ യാക്കോബിന്റെ പന്ത്രണ്ട് മക്കളിൽ ഈ യൗസേപ്പിനൊഴികെ ബാക്കി എല്ലാവരും ചീത്ത മനുഷ്യരൊന്നും ആയിരുന്നില്ല. ഇടയ്ക്ക് നല്ലവരൊക്കെയായിരുന്നു ഇവർ. പക്ഷെ ഈ യൗസേപ്പിന് ഒരു വ്യത്യസ്തമായ ഹൃദയമുണ്ടായിരുന്നു. കാരണം മനുഷ്യരേക്കാളുപരി ദൈവത്തെ മാറിക്കൊണ്ടും, ദൈവത്തെ സ്നേഹിക്കുകയും, ദൈവത്തിന്റെ വചനപ്രകാരം വേണം എന്റെ ജീവിതം എന്നുള്ളതായ ഒരു നിർബന്ധമുണ്ടായിരുന്നു. സഹോദരന്മാരെല്ലാം ആത്മീയ കുടുംബത്തിൽ ജനിച്ചവരായിരുന്നു. പക്ഷെ മറ്റ് സഹോദരന്മാർക്ക് വ്യക്തിപരമായ സമർപ്പണമുണ്ടായിരുന്നില്ല. വ്യക്തിപരമായ തീരുമാനം ഉണ്ടായിരുന്നില്ല. പക്ഷെ യൗസേപ്പിന് വ്യക്തിപരമായ സമർപ്പണവും വ്യക്തിപരമായ തീരുമാനവുമുണ്ടായിരുന്നു. അതുതന്നെയായിരുന്നു അതിന്റെ അടിസ്ഥാന കാരണം.

യൗസേപ്പിന്റെ ഹൃദയത്തിൽ ഒരു ആത്മീയ ദാഹമുണ്ടായിരുന്നു. നിങ്ങളുടെ ഹൃദയത്തിൽ ആത്മീയ ദാഹമുണ്ടോ? നിങ്ങളുടെ ആത്മാവിനെക്കുറിച്ചുള്ളതായ ദാഹമുണ്ടോ? എനിക്ക് യേശുവിനെ പോലെ ആകണമെന്ന് ദാഹമുണ്ടോ? എനിക്ക് പാപം കൂടാതെ ജീവിക്കണമെന്ന് ദാഹമുണ്ടോ? എനിക്ക് പാപസാഹചര്യത്തിൽപ്പെട്ട് വലയരുതെന്നുള്ള ദാഹമുണ്ടോ? എനിക്ക് ദൈവത്തെ പ്രസാദിപ്പിക്കണമെന്ന് ദാഹമുണ്ടോ? എനിക്ക് ദൈവത്തിന്റെ വഴിയിൽ നടക്കണമെന്ന് ദാഹമുണ്ടോ?

പ്രിയപ്പെട്ടവരെ, യൗസേപ്പിന് അവന്റെ ബാല്യകാലം മുതൽ തന്നെ ആത്മീയ ദാഹമുണ്ടായിരുന്നു. നിങ്ങൾക്ക് ആത്മീയ ദാഹമുണ്ടോ പ്രിയപ്പെട്ടവരെ?

യൗസേപ്പിന് ആത്മീയ ദാഹമുണ്ടായിരുന്നു. മാത്രമല്ല, അവനെ പൊട്ടക്കിണറ്റിലിട്ടു. ഒറ്റക്കാര്യമേയുള്ളൂ, ആത്മീയ ദാഹം. ആദാമിന്റെ കുടുംബത്തിൽ ഒന്നാമത്തെ കൊലപാതകം നടക്കുന്നത് ആത്മീയത്തിന്റെ പേരിലാണ്. കാര്യേനും ഹാബേലും തമ്മിൽ എന്തിനാണ് ഒരുത്തൻ ഒരുത്തനെ അടിച്ചു കൊന്നത്? സഹോദരന്റെ പ്രവർത്തി തന്നെക്കാലും നീതിയുള്ളതായതുകൊണ്ട്. പ്രിയപ്പെട്ടവരെ, ആത്മീയമായ ഭിന്നത. അതായിരുന്നു കാരണം. നാം വേദപുസ്തകം വായിക്കുന്നു, കാര്യേൻ ഹാബേലിനെ കൊന്നതെന്തുകൊണ്ട്? തന്റെ സഹോദരൻ തന്നെക്കാൾ നീതിയുള്ളവനാണെന്ന് കണ്ടപ്പോൾ അവനെ തകർത്തു കളഞ്ഞു. യൗസേഫിനെ തകർത്തതെന്തിനാ? സ്വപ്നം. അവനൊരു ആത്മീയ ദാഹമുണ്ട്. അവനൊരു ആത്മീയ സ്വപ്നമുണ്ട്. അങ്ങനെയെങ്കിൽ അവനെ തകർക്കണം. മറ്റ് സഹോദരന്മാർ അറിയുന്നില്ല. അവർക്ക് അതൊന്നും മനസ്സിലാകുന്നില്ല. പക്ഷെ അവരിൽ കൂടെ പ്രവർത്തിക്കുന്ന വേറൊരാൾമാവിനെ കാണാൻ അവർക്ക് കണ്ണുകാഴ്ചയുണ്ടായില്ല. അതുകൊണ്ട് യൗസേഫിനോടുള്ള വിരോധം എന്ന് മാത്രമേ തോന്നിയുള്ളൂ.

യൗസേപ്പിനെ പൊട്ടക്കിണറ്റിലേക്ക് ഇട്ടു. അവനെ വലിച്ചു കയറ്റിയപ്പോൾ അവൻ ഓർത്തു കാണും, സഹോദരന്മാർക്ക് എന്നോട് സ്നേഹം തോന്നി എന്ന്. പക്ഷെ അവനെ വലിച്ചു കയറ്റിയത് അതിനേക്കാൾ വലിയ ഒരു അവഗണനയായിരുന്നു. അവനെ ഇസ്തായേല്യ കച്ചവടക്കാർക്ക് വിറ്റുകളഞ്ഞു. ഒന്നും മിണ്ടാതെ യൗസേപ്പ്. "അയ്യോ എന്നെ വിറ്റുകളയല്ലേ" എന്നൊന്നും യൗസേഫ് നിലവിളിച്ചില്ല. പ്രിയപ്പെട്ടവരെ, അവൻ സഹിക്കുന്നവനായിരുന്നു. യൗസേഫ് സഹിക്കുന്നവനായിരുന്നു. തന്നെ അവഗണിച്ചപ്പോൾ, തന്നെ വിറ്റുകളഞ്ഞപ്പോൾ, പ്രിയപ്പെട്ടവരെ, യൗസേഫ് സഹിക്കുന്നവനായിരുന്നു. എന്റെ സഹോദരീ സഹോദരന്മാരെ, നിങ്ങളെ വിറ്റുകളയുമ്പോൾ, നിങ്ങളെ അപമാനിക്കുമ്പോൾ, നിങ്ങളെ ഉപേക്ഷിക്കുമ്പോൾ നിങ്ങൾ സഹിപ്പതയുള്ളവരാകണം. സഹനമുള്ളവരാകണം. യൗസേഫ് സഹനമുള്ളവനായിരുന്നു. അവൻ ഒന്നും മിണ്ടാതെ,

തന്നെ അടിമയായി പിടിച്ചു കൊണ്ടു പോയവരുടെ പുറകെ അവൻ പോയി.

പ്രിയപ്പെട്ടവരെ, പിന്നീടുള്ള സംഭവങ്ങളെല്ലാം നിങ്ങൾക്കറിയാം. പക്ഷെ യൗസേഫിന് ഒരു കാര്യമറിയാമായിരുന്നു. വേറെ ഈ ലോകത്തിൽ എങ്ങും ദൈവമില്ലെങ്കിലും എന്റെ ഉള്ളിൽ ദൈവമുണ്ടെന്ന് അറിയാമായിരുന്നു. എന്റെ ഉള്ളിൽ ദൈവമുണ്ട്. യൗസേഫിന് അത് ബോധ്യമുണ്ടായിരുന്നു. ആ ബോധ്യമാണ് യൗസേഫിനെ പിടിച്ചു നിർത്തിയത്. ലോകത്ത് വേറെ എങ്ങും ദൈവമില്ലെങ്കിലും അവനത് ബാധകമല്ല. എങ്ങും ആത്മീയമില്ല. ആത്മീയരെ കണ്ടുകിട്ടാനില്ല. സഹോദരന്മാരിൽ ആത്മീയമില്ല. കുടുംബത്തിൽ ആത്മീയമില്ല. ഇതെല്ലാം അറിയാമെങ്കിലും അവനൊരു കാര്യം അറിയാമായിരുന്നു: എന്റെ ഉള്ളിൽ ദൈവമുണ്ട്. പ്രിയപ്പെട്ടവരെ, ആ ബോധ്യമാണ് ഈ കാലത്ത് നമുക്കാവശ്യം. എല്ലാം മാറട്ടെ, എല്ലാം തകരട്ടെ, സഹോദരന്മാർ അവരവരുടെ വഴിക്ക് പോകട്ടെ. യൗസേഫിന് അതിൽ പരാതിയില്ല. എന്റെ ഉള്ളിൽ ദൈവമുണ്ട്. ഞാൻ ദൈവത്തെ അനുസരിക്കും. ഞാൻ ദൈവത്തിനായി നിൽക്കും എന്നുള്ളതായ ആ ചങ്കുറപ്പുള്ള തീരുമാനമാണ് യൗസേഫിന് ഉണ്ടായിരുന്നത്.

അവൻ പോത്തീഫറിന്റെ ഭവനത്തിൽ പോയി. അവൻ തടവുകാരനാക്കപ്പെട്ടു. മുപ്പത് കൊല്ലം കഴിഞ്ഞ്, ഒരു സ്ത്രീ അവനെക്കുറിച്ച് അപമാനം പറഞ്ഞു. അവൻ ചെയ്യാത്ത കുറ്റം അവനെക്കുറിച്ച് പറഞ്ഞു, എല്ലാം അവൻ കേട്ടു. അതുകഴിഞ്ഞപ്പോൾ പ്രിയപ്പെട്ടവരെ, ദൈവം അവനെ ഉയർത്തി. ഫറവോൻ തന്റെ മോതിരമുദ്ര അതിന്റെ കയ്യിലേക്ക് കൊടുത്തപ്പോൾ അവന് വേണമെങ്കിൽ ഞെളിഞ്ഞു നിന്ന് പറയാമായിരുന്നു, "എന്നെ കാരണം കൂടാതെ പോത്തീഫറിന്റെ ഭവനത്തിൽ നിന്ന് ഇറക്കിവിട്ടതാണ്. എന്നെ കാരണം കൂടാതെ ജയിലിൽ അടച്ചതാണ്," എന്ന് പറഞ്ഞ് അവന് വേണമെങ്കിൽ ന്യായീകരിക്കാമായിരുന്നു. ഞാൻ ചെയ്യാത്ത കുറ്റത്തിനാണ് എന്നെ വിസ്തരിച്ചത്, അതിനുവേണ്ടിയാണ് എന്നെ തടവിലാക്കിയത് എന്ന് ആ യൗസേഫിന് വേണമെങ്കിൽ പറയാമായിരുന്നു. പ്രിയപ്പെട്ടവരെ, അവന്റെ വഴി അതല്ല. അവൻ അത് മിണ്ടിയില്ല. പ്രതികാരമല്ല അവന്റെ വഴി. മറ്റുള്ളവരെ അപമാനിക്കലല്ല അവന്റെ വഴി. തന്നോട് ആരെല്ലാം പാപം

ചെയ്തോ, തന്നെ ആരെല്ലാം അപമാനിപ്പോ, അവരുടെ നേരെ ഭീഷണിവാക്കോ അവരെ തകർക്കുക എന്നുള്ളതോ അല്ല യൗസേഫിന്റെ വഴി.

പ്രിയപ്പെട്ടവരെ, നിങ്ങളുടെ വഴിയേതാണ്? നിങ്ങളുടെ മനോഭാവം ഏതാണ്? നിങ്ങൾക്കെതിരെ നിന്നവരെ, നിങ്ങളുടെ കുറ്റം പറഞ്ഞവരെ, അകാരണമായി നിങ്ങളെ എന്തെങ്കിലും പറഞ്ഞവരെ, അവസരം കിട്ടിയാൽ അവരെ തകർക്കുകയാണോ? ഫറവോന്റെ മുമ്പിൽ അവൻ നിൽക്കുമ്പോൾ, ആ പൊന്മോതിരം ഊരിയിടുമ്പോൾ, യൗസേഫിന് എന്ത് വലിയ സുവർണ്ണാവസരമാണ് കിട്ടിയത്! തന്നെ അകാരണമായി ജയിലിൽ അടച്ച ആ സ്ത്രീയെയും കുടുംബത്തെയും ഉന്മൂലമാക്കാനുള്ള അവസരമാണ് കിട്ടിയത്. പക്ഷെ യൗസേഫിന്റെ വഴി അതല്ല.

യൗസേഫ് പ്രസംഗിച്ചോ? ഒരു വാക്ക് പോലും പ്രസംഗിച്ചില്ല. പക്ഷെ യൗസേഫ് ദൈവവേല ചെയ്തോ? ഞാൻ പറയും, ദൈവവേല ചെയ്തു. സ്നേഹം കൊണ്ട് ദൈവവേല ചെയ്തു. പ്രിയപ്പെട്ടവരെ, വചനം കൊണ്ട് ദൈവവേല ചെയ്യാം. സ്നേഹം കൊണ്ട് ദൈവവേല ചെയ്യാം. കർത്താവായ യേശു വചനം കൊണ്ടും സ്നേഹം കൊണ്ടും ദൈവവേല ചെയ്തു. പ്രിയപ്പെട്ടവരെ, നാം പലരും പണം കൊടുത്ത് ദൈവവേലയ്ക്ക് സഹായിക്കുന്നവരുണ്ട്. എന്നാൽ സ്നേഹം കൊടുത്ത് ദൈവവേലയ്ക്ക് സഹായിക്കുന്നുണ്ടോ? കൂടെ വരുന്നവരോട്, കൂട്ടായ്മയിലുള്ളവരോട് സ്നേഹം കൊടുത്ത് ദൈവവേല ചെയ്യുന്നുണ്ടോ? അതോ വചനം കൊണ്ടാണോ ദൈവവേല ചെയ്യുന്നത്? യൗസേഫ് വചനം കൊണ്ട് ദൈവവേല ചെയ്തില്ല. യൗസേഫ് സ്നേഹം കൊണ്ട് ദൈവവേല ചെയ്തു. ഈ തിരുവചനം കേൾക്കുന്ന എന്റെ സഹോദരീസഹോദരന്മാരെ, നിങ്ങൾക്ക് നിങ്ങളുടെ ഭവനത്തിൽ ദൈവവേല ചെയ്യാം. സ്നേഹം കൊണ്ട് ദൈവവേല ചെയ്യാം.

പണം കൊണ്ട് ദൈവവേല ചെയ്താലോ, വചനം കൊണ്ട് ദൈവവേല ചെയ്താലോ, സാമർത്ഥ്യം കൊണ്ട് ദൈവവേല ചെയ്താലോ, പ്രയോജനമില്ല. സഹോദരാ, സ്നേഹം കൊണ്ട് ദൈവവേല ചെയ്യണം. യൗസേഫ് ഒരു മാതൃക കാണിച്ചു തന്നു. അവൻ സ്നേഹം കൊണ്ട് ദൈവവേല ചെയ്തു. അവന്റെ സഹോദരന്മാരെ വേണമെങ്കിൽ അവന് ഭസ്തമാക്കുമായിരുന്നു.

പക്ഷെ അവന്റെ വഴി അതല്ല. അവൻ അവന്റെ സഹോദരന്മാരെ പോറ്റി പുലർത്തുന്നവനായിരുന്നു. പ്രിയപ്പെട്ടവരെ, നിങ്ങൾക്കെതിരായി നിൽക്കുന്നവരെ, നിങ്ങളുടെ അഭിപ്രായത്തോട് ചേരാത്തവരെ, നിങ്ങൾ മാനിക്കുന്നവരാണോ? യൗസേഫ് മാനിക്കുന്നവനായിരുന്നു. അവന്റെ അഭിപ്രായത്തോട് ചേരാത്തവരെ, ആത്മീയതയോട് ചേരാത്തവരെ അവൻ മാനിക്കുന്നവനായിരുന്നു. അവൻ പകരം വീട്ടുന്നവനായിരുന്നില്ല.

പ്രിയ ദൈവമക്കളേ, അബ്രഹാമിന്റെ കാലം മുതൽ ശരീരത്തിന്റെ പരിച്ഛേദനയുണ്ടായി. യൗസേഫിനുമുണ്ടായിരുന്നു ശരീരം കൊണ്ടുള്ള പരിച്ഛേദന. പക്ഷെ യൗസേഫിന് ശരീരത്തിലെ പരിച്ഛേദന മാത്രമല്ല, ഹൃദയംകൊണ്ടും പരിച്ഛേദനയുണ്ടായിരുന്നു. ഹൃദയംകൊണ്ട് വെറുപ്പുണ്ടാകില്ല. പകരം വീട്ടില്ല. ശാഠ്യം കാണിക്കില്ല. നിർബന്ധബുദ്ധിയില്ല. എന്റെ ആത്മീയ കാഴ്ചപ്പാടിനൊത്ത് ഞാൻ നിൽക്കും.

കുഴിയിൽ നിന്ന് പറ്റിസയിലേക്ക്

പ്രിയപ്പെട്ടവരെ, എന്താണോ കാഴ്ചപ്പാട്? മരണത്തിനപ്പുറമുള്ള ജീവിതം.

“തേജോരസം സുന്ദരനേത്രം മങ്ങീടുന്നു
ചുണ്ടുകൾ രണ്ടും മരണത്തിൻ വീഞ്ഞുൾക്കൊള്ളുന്നു.”

പ്രിയപ്പെട്ടവരെ, തേജസ്സുള്ള രണ്ട് ദ്വാരങ്ങളുണ്ട് നമ്മുടെ മുഖത്ത്. ഈ തലയോട്ടി ദൈവം ഉണ്ടാക്കിയതാണ്. തേജസ്സുള്ള രണ്ട് സുഷിരം. ആ സുഷിരത്തിന് ഭംഗിയുണ്ടായത് ഈ കണ്ണുകൾ വന്നപ്പോഴാണ്. എന്നാൽ ഈ കണ്ണ് മങ്ങിപ്പോകും. ഈ കണ്ണുടഞ്ഞുപോകും. അമ്മയുടെ മൂലപ്പാൽ കുടിച്ച് തുടങ്ങിയ ജീവിതം മരണത്തിന്റെ വീഞ്ഞ് കുടിച്ച് അവസാനിക്കും. അവിടെയും തീരുന്നില്ല. നമ്മുടെ പിതാക്കന്മാർ എന്താണ് പാടി പഠിപ്പിച്ചത്?

കല്പറയിന്നും മുതരെയേറ്റിട്ടുത്ഥാനത്തിൽ
തേ-ജോമയമാം വസ്ത്രം നൽകുന്നോനേ! സ്തോത്രം

പ്രിയപ്പെട്ടവരെ, യൗസേഫിന്റെ ജീവിതം മിസ്രയീമിൽ ഒതുങ്ങിയില്ല. മരണത്തോടുകൂടി ഒതുങ്ങിയില്ല. മരണത്തിനപ്പുറത്തേക്ക് അവന്റെ അസ്ഥികളെക്കുറിച്ച് അവൻ കല്പന കൊടുത്തു. കാരണം

തേജസ്സിന്റെ ഒരു ലോകത്തേക്ക് അവൻ പോകാനുള്ളവനാണ്. ഈ തിരുവചനം കേൾക്കുന്ന സഹോദരങ്ങളെ, നമ്മൾ കേട്ടതുപോലെ ഈ ഭൂമിയിൽ ആരുടെയും മണ്ണിൽ ഒതുങ്ങി പോകേണ്ടവരല്ല. ഈ ശരീരം മരിക്കും. ആത്മാവ്, വീണ്ടെടുക്കപ്പെട്ട ആത്മാവ്, ദൈവരാജ്യത്തിലെത്തും. എല്ലാ ആത്മാക്കളുമല്ല, വീണ്ടെടുക്കപ്പെട്ട ആത്മാവ് ദൈവരാജ്യത്തിലെത്തും. അവിടെ നാം ക്രിസ്തുവിനോടുകൂടെ വാഴും. പിന്നീട് കർത്താവായ യേശുവിന്റെ രണ്ടാമത്തെ വരവിൽ നമ്മുടെ ശരീരം ഉയിർത്തെഴുന്നേറ്റ് ആത്മാവിനോട് ചേർന്ന് വരും. പ്രിയപ്പെട്ടവരെ, അതാണ് ഉത്താനം എന്ന് പറയുന്നത്.

വിശുദ്ധനായി ജീവിക്കാൻ തീരുമാനിച്ച യൗസേഫിനെ ദൈവം തടവറയിൽ നിന്ന് വിടുവിച്ചു. ദൈവമക്കളേ, നിങ്ങൾ വായിച്ചിട്ടുണ്ടല്ലോ, നിങ്ങൾ കേട്ടിട്ടുണ്ടല്ലോ: Pit to Prison, Prison to Palace, Palace to Paradise. യൗസേഫിന്റെ ജീവിതഗതിയാണ്. പിറ്റ് (Pit), ആദ്യം കുഴിയിൽ വീണു. ആത്മീയ കാഴ്ചപ്പാടാണ്, അവൻ കുഴിയിൽ വീണുപോകാൻ കാരണം. പക്ഷെ സത്യത്തിനുവേണ്ടി പതറാതെ നിന്നതുകൊണ്ട്, പ്രതികാരമില്ലാതെ നിന്നതുകൊണ്ട്, വിശുദ്ധി നഷ്ടപ്പെടുത്തില്ല എന്നുള്ളതുകൊണ്ട് അവൻ തടവിലായി (Prison). പക്ഷെ ദൈവം അവനെ കൊട്ടാരത്തിലെത്തിച്ചു (Palace). അവിടെ നിന്ന് ദൈവം അവനെ പറ്റുദീസായിലെത്തിച്ചു (Paradise). എന്റെ പ്രിയപ്പെട്ടവരെ, നമ്മളെ പറ്റുദീസായിൽ കാത്തിരിക്കുന്ന ഒരു ദൈവമുണ്ട്. നമ്മളെ ദൈവരാജ്യത്തിലെത്തിക്കുന്ന ഒരു ദൈവമുണ്ട്. നിങ്ങളുടെ തടവറയിൽ നിന്ന് നിങ്ങളെ വിടുവിക്കേണ്ടവനാണ് ഈ കർത്താവായ യേശുക്രിസ്തു.

ഭവനങ്ങളിലെ തടവറ

രണ്ടാമത് നമുക്കറിയാം, യൗസേഫ് കിടന്നതുപോലെയുള്ള തടവറയൊന്നും ഇസ്രായേൽ മക്കൾക്കുണ്ടായിരുന്നില്ല. ഫറവോന്റെ നാട്ടിൽ ഇസ്രായേൽ മക്കൾ കിടക്കുമ്പോൾ ഇതുപോലെയുള്ള ജയിലിലൊന്നും ആയിരുന്നില്ല അവർ. അവർ അവരുടെ വീടുകളിലായിരുന്നു. പക്ഷെ യഥാർത്ഥത്തിൽ മാനസികമായി അവരൊരു തടവറയേക്കാൾ ദുഃഖകരമായ ഒരു അന്തരീക്ഷത്തിലാണ് കഴിഞ്ഞിരുന്നത്. ഊഴിയവിചാരകന്മാരുടെ

ചാട്ടവാറിന്റെ അടികൾ മാത്രമല്ല, അവർ ജീവനുള്ള ദൈവത്തെ വിളിച്ച് പുറപ്പെട്ടവരാണ്. അവരെങ്ങനെയാണ് അവിടെ എത്തിയത്? രഥങ്ങളിലാണ് അവിടെ എത്തിയത്.

പ്രിയപ്പെട്ടവരെ, മുല്ലപ്പൂ കൊണ്ടും റോസാപ്പൂ കൊണ്ടും പനിനീർ പൂഷ്പംകൊണ്ടുമെല്ലാം അലങ്കരിച്ച കാരിലല്ലേ പല ഭാര്യമാരും ഭർത്താവിന്റെ വീട്ടിലേക്ക് ചെന്നത്? നല്ല പൂപ്പന്തലിലായിരുന്നോ സ്വീകരണം? എന്നിട്ടിപ്പോളോ? പൂക്കൾ കൊണ്ട് അലങ്കരിച്ച കാരിലും പൂപ്പന്തലിലും സ്വീകരണം വാങ്ങി ഭർതൃഗൃഹത്തിലും ഓരോ സ്ഥലത്തും എത്തിയവരുടെ ഇന്നത്തെ അവസ്ഥ എന്താണ്? പ്രിയപ്പെട്ടവരെ, ഇരുനീനേക്കാൾ മുർച്ചയുള്ള നാവിന്റെ കത്തികൊണ്ട് മുറിവേറ്റവരല്ലേ ഇവിടെ ഇരിക്കുന്ന അനേകർ? പ്രിയ ദൈവപൈതലേ, നിന്നെ വിടുവിക്കാൻ ഒരുവനുണ്ട്. നിന്നെ സഹായിക്കാൻ ഒരുവനുണ്ട്.

പൂപ്പന്തലിലും പൂവെച്ച കാരിലും ഓരോരോ ഭവനങ്ങളിൽ ചെന്ന് കയറിയ നിങ്ങളുടെ അവസ്ഥയെന്താണ്? സഹോദരിമാരേ, ഓർത്തുനോക്കൂ. നിങ്ങൾ സ്നേഹംകൊണ്ട് വേല ചെയ്യണം. നിങ്ങൾ ആ ഭവനത്തിൽ സ്നേഹംകൊണ്ട് വേല ചെയ്യണം. പത്രോസപ്പോസ്തലൻ, ഭാര്യമാരോട് പറഞ്ഞു:

“ഭാര്യമാരേ, നിങ്ങളുടെ ഭർത്താക്കന്മാർക്കു കീഴടങ്ങിയിരിപ്പിൻ; അവരിൽ വല്ലവരും വചനം അനുസരിക്കാത്തപക്ഷം ഭയത്തോടുകൂടിയ നിങ്ങളുടെ നിർമ്മലമായ നടപ്പു കണ്ടറിഞ്ഞു വചനം കൂടാതെ ഭാര്യമാരുടെ നടപ്പിനാൽ ചേർന്നുവരുവാൻ ഇടയാകും.” - 1 പത്രോസ് 3:1.

നിങ്ങൾ ചെന്ന് ചേർന്ന ഭവനങ്ങളിൽ നിങ്ങൾക്ക് നിന്ദയാണോ, അപമാനമാണോ കിട്ടുന്നത്? എന്റെ സഹോദരിമാരേ, നിങ്ങൾ അവിടെ സ്നേഹം കൊണ്ട് വേല ചെയ്യണം. നിങ്ങൾ ആ ഭവനത്തിലുള്ളവരെ സ്നേഹിച്ച് അവരെ ക്രിസ്തുവിനുവേണ്ടി ആദായപ്പെടുത്തണം.

അല്ല സഹോദരാ, നീയാണോ പീഡയേൽക്കുന്നത്? ആധുനിക കാലത്ത് ഭാര്യമാർ മാത്രമല്ല ഭർത്താക്കന്മാരും പീഡയേൽക്കുന്നവരാണ്. സഹോദരാ, നീ അവിടെ സ്നേഹത്തോടെ നിൽക്കണം. നീ അവിടെ സഹനത്തോടെ

നിൽക്കണം. അതാണ് പങ്കാളികളെക്കുറിച്ചുള്ളതായ അപ്പോസ്തോലന്റെ പ്രബോധനം.

ആറ്റം ബോംബ് കണ്ടുപിടിച്ച ആൽബർട്ട് ഐൻസ്റ്റൈൻ പറയും, "It is too difficult to split a man's heart to change it from his own determination." ഒരു മനുഷ്യൻ അവന്റെ ഹൃദയത്തിൽ തോന്നുന്ന ചില നിർണ്ണയങ്ങളുണ്ട്, ചില മുൻവിധികളുണ്ട്. ആ ഹൃദയത്തെ തകർക്കുവാൻ എളുപ്പമല്ലെന്ന് പറയും. അവന്റെ മുൻവിധിയിൽ നിന്ന് അവനെ പുറത്തു കടത്താൻ എളുപ്പമല്ല. ആറ്റത്തെ സ്ഫ്ലിറ്റ് ചെയ്യാം, എന്നാൽ തടവറ പോലെയുള്ള മനുഷ്യഹൃദയത്തെ സ്ഫ്ലിറ്റ് ചെയ്യാൻ പറ്റുകയില്ല. പ്രിയപ്പെട്ടവരെ, നമ്മുടെ ഹൃദയത്തിൽ മറ്റുള്ളവരെക്കുറിച്ചുള്ള നമ്മുടെ ധാരണ ഒന്ന് തിരുത്തി എഴുതാൻ നമുക്ക് പറ്റുമോ? മറ്റുള്ളവരെക്കുറിച്ചുള്ള നമ്മുടെ മുൻവിധി ഒന്ന് തിരുത്തി എഴുതാൻ നമുക്ക് പറ്റുമോ? അത് പറ്റില്ല എന്നുള്ളതുകൊണ്ടാണ് നിങ്ങൾ നിങ്ങളുടെ ഹൃദയത്തിന്റെ തടവുകാരാകുന്നത്. അതിനാണ് പരിശുദ്ധാത്മാവ് അവിടെ വരണം. പരിശുദ്ധാത്മാവ് നിന്റെ ഹൃദയത്തിൽ വന്ന്, നിനക്ക് സ്നേഹമില്ലാത്തവരുടെ സ്നേഹത്തെ കാണാൻ നിനക്ക് കഴിവ് കിട്ടും. അവരുടെ ഹൃദയ നൊമ്പരങ്ങൾ കാണാൻ നിനക്ക് കാഴ്ചപ്പാട് കിട്ടും.

വിടുവിക്കുന്നവനും ദാസനും: മോശ

ജീവനുള്ള ദൈവം യിസ്രായേൽ മക്കളെ അവിടെ നിന്ന് പുറപ്പെടുവിക്കാൻ ഒരു മോശയെ കണ്ടെത്തി. എന്താണ് ആ മനുഷ്യന്റെ യോഗ്യത? "നീ യിസ്രായേൽ മക്കളെ വിടുവിക്കണം" എന്ന് പറഞ്ഞപ്പോൾ മോശക്ക് ഉറക്കാനും പോയില്ല. അവൻ മിസ്രയീം കൊട്ടാരത്തിലേക്ക് ഭാര്യയെയും മക്കളെയും കൂട്ടി അങ്ങോട്ട് പോയി. അവിടെ ചെന്നാൽ തടവറ കിട്ടാം, കഴുത്തിൽ തല പോകാം. പക്ഷെ മോശ ഭയപ്പെട്ടില്ല. ദൈവം യിസ്രായേൽ മക്കളെ വിടുവിക്കാൻ പോകണമെന്ന് പറഞ്ഞപ്പോൾ, ഒരു മനുഷ്യനായി, എന്നോടാണ് പറഞ്ഞതെങ്കിൽ, നിങ്ങളോടാണ് പറഞ്ഞതെങ്കിൽ, തീർച്ചയായും അന്നത്തെ രാത്രി ഉറങ്ങാൻ പറ്റുമോ? ശക്തനായ ഫറവോന്റെ അധികാരത്തിലേക്ക് ചെന്നിട്ട് "എന്റെ ജനത്തെ വിടുവിക്കണം" എന്ന് പറയണം. പ്രിയപ്പെട്ടവരെ, നിങ്ങളോ ഞാനോ ആണെങ്കിൽ സാധിക്കുമോ?

പക്ഷെ മോശക്ക് ഉറക്കക്കുറവ് വന്നില്ല. അവൻ ഇറങ്ങി പുറപ്പെട്ടു. കാരണം എന്താ? മോശക്ക് രണ്ട് മനസ്സില്ല. മോശക്ക് ഒരു മനസ്സേയുള്ളൂ: ദൈവത്തെ അനുസരിക്കണം, ദൈവഹിതം നടക്കണം. എന്റെ ഇഷ്ടം നടക്കട്ടെ, ദൈവഹിതം നടക്കണം. പ്രിയപ്പെട്ടവരെ, ആ ഒരൊറ്റ നിർണ്ണയം നിങ്ങൾക്കു വന്നാൽ നിങ്ങളുടെ ഉറക്കക്കുറവ് മാറും.

യിസ്രായേൽ മക്കളെ പുറപ്പെടുവിക്കാൻ മോശക്കെന്താ കഴിവുള്ളത്? മോശക്ക് ഒരു സൗമ്യതയുണ്ട്. പിന്നെന്താ യോഗ്യതയുള്ളത്? ഒരു പ്രശ്നം വന്നാൽ ദൈവസന്നിധിയിൽ മുട്ടിന്മേൽ കിടക്കാനറിയാം. ഒരു പ്രശ്നം വന്നാൽ മുട്ടുമടക്കി പ്രാർത്ഥിക്കാനറിയാം. വേറെ യാതൊരു സാമർത്ഥ്യവുമറിയില്ല. എങ്ങനെ ജനത്തെ വിടുവിക്കും, എങ്ങനെ കനാൻ നാട്ടിലെത്തിക്കും എന്നൊന്നും മോശ പ്ലാൻ ചെയ്തില്ല. മോശ ഒരു കാര്യം ചെയ്തു, തന്നെത്തന്നെ ദൈവകരങ്ങളിലേക്ക് കൊടുത്തു. അഞ്ചപ്പവും രണ്ട് മീനും ദൈവത്തിന്റെ കരങ്ങളിലേക്ക് കൊടുത്തതുപോലെ. പ്രിയപ്പെട്ടവരെ, നിങ്ങളെ തന്നെ ദൈവത്തിന്റെ കരങ്ങളിലേക്ക് കൊടുക്കാൻ നിങ്ങൾക്ക് മനസ്സുണ്ടെങ്കിൽ, നിങ്ങളിൽ നിന്നുകൊണ്ട് ദൈവം അത്ഭുതം പ്രവർത്തിക്കും. വിക്കനായ മോശയിൽ നിന്നുകൊണ്ട് ജീവനുള്ള ദൈവം ഇസ്രായേൽ മക്കളെ തടവറയിൽ നിന്ന് വിടുവിച്ചെങ്കിൽ, സഹോദരന്മാരെ സഹോദരിമാരെ, നിങ്ങളുടെ കുടുംബങ്ങളുടെ ബന്ധനത്തിൽ നിന്നും ശാപത്തിൽ നിന്നും നിങ്ങളെ വിടുവിക്കുവാൻ ഈ ദൈവത്തിനു കഴിയും. അവൻ വിടുവിക്കുന്നവനാണ്.

നിങ്ങളെന്തെങ്കിലും കള്ളനാണയമോ?

ദൈവമക്കളേ, ഓർത്തുനോക്കണം, ഞാൻ ഒരു കള്ള നാണയമാണോ, ഞാൻ ഒരു നല്ല നാണയമാണോ? ഞാൻ ഒരു മുക്കുപണ്ടമാണോ അതോ ഞാൻ തനി തങ്കമാണോ? എങ്ങനെ അറിയാം?

ഒന്ന്, ഒരു പാപസാഹചര്യം വരുമ്പോൾ, ഒരു പാപചിന്ത വരുമ്പോൾ, എന്റെ ഇന്ദ്രിയങ്ങൾ വശീകരിക്കപ്പെടുമ്പോൾ ഞാൻ കീഴ്പെട്ടു പോകുന്നെങ്കിൽ, എന്റെ നാവിന് ചൊരിഞ്ഞു വരുമ്പോൾ ഞാൻ കോപിക്കുന്നെങ്കിൽ, എന്റെ കണ്ണിനു മുമ്പിൽ

ഇഷ്ടപ്പെടാത്തവരെ കാണുമ്പോൾ ഞാൻ എന്തും പറയുന്നുവെങ്കിൽ, സഹോദരാ നീ ഒരു കള്ള നാണയമാണ്. പാപത്തിന്റെ സാഹചര്യം വരുമ്പോൾ ഇന്ദ്രിയങ്ങളുടെ മേൽ ജയമില്ലായെങ്കിൽ, ലൈംഗിക ചിന്തകളുടെ മേൽ ജയമില്ലായെങ്കിൽ, കോപത്തിന്റെ മേലും വാശിയുടെ മേലും ജയമില്ലായെങ്കിൽ നീ ഒരു നല്ല നാണയമല്ല, നീ ഒരു കള്ള നാണയമാണ്.

രണ്ടാമത്, ശാസന വരുമ്പോൾ. പ്രിയപ്പെട്ടവരെ, ശാസന ഇഷ്ടപ്പെടുന്ന മനുഷ്യൻ ഭാഗ്യവാൻ. എന്നെ ആരെങ്കിലും തിരുത്താൻ ശ്രമിക്കുമ്പോൾ, എന്നോട് ആരെങ്കിലും നല്ല വഴി പറഞ്ഞുതരാൻ തുടങ്ങുമ്പോൾ, ശാസിക്കുന്നവന്റെ നേരെ അവൻ തിരിച്ച് ശാസിക്കുന്നുവെങ്കിൽ അവൻ ഭോഷനാണ്. ഭോഷനെ ശാസിക്കരുത്. പ്രിയപ്പെട്ടവരെ, ഞാൻ ഒരു കള്ള നാണയമാണോ നല്ല നാണയമാണോ എന്ന് എങ്ങനെ അറിയാം? എന്നെ ഒരാൾ ശാസിക്കുമ്പോൾ, എന്നെ ശാസിക്കുന്ന ആളെ ഞാൻ തിരിച്ച് ശാസിക്കുന്നുവെങ്കിൽ, അതിനെ ഞാൻ എതിർക്കുന്നുവെങ്കിൽ, സഹോദരാ, നീ ഒരു കള്ള നാണയമാണ്.

അന്യായം സഹിക്കുന്നവർ

കർത്താവായ യേശു, അവന്റെ നേരെ ഭീഷണിവാക്ക് വന്നപ്പോൾ അവൻ ഭീഷണിവാക്കാനും പറഞ്ഞില്ല. പ്രിയപ്പെട്ടവരെ, നിങ്ങൾ അപമാനം സഹിക്കണം. കുരിശിൽ മരിച്ചവനായ കർത്താവായ യേശുക്രിസ്തു അപമാനം സഹിച്ചവനാണ്. നിങ്ങൾ ആരെയും പൂർണ്ണിക്കരുത്. നിങ്ങളെ പൂർണ്ണിച്ചാലും നിങ്ങൾ പൂർണ്ണിക്കരുത്. യേശു ആരെയും പൂർണ്ണിച്ചില്ല.

കൊരിന്ത്യ ലേഖനത്തിൽ അപ്പോസ്തോലനായ പൗലോസ് പറയും, നിങ്ങൾ അന്യായം സഹിക്കണം. ദൈവരാജ്യത്തിൽ പോകണമോ, അന്യായം സഹിക്കണം. അപമാനം സഹിക്കണം. പൂർണ്ണിക്കരുത്. പാപത്തിന് കീഴ്പെടരുത്. ശാസന ഇഷ്ടപ്പെടണം.

ദാവീദിനെ ശിമയി ശപിച്ചു. "നീചാ, നീചാ, നീചാ" എന്ന് ശപിച്ചു. അതിന് കാരണമുണ്ടായിരുന്നു, ദാവീദിന്റെ പാപം തന്നെയായിരുന്നു. പക്ഷെ ദാവീദിന്റെ പാപം ദൈവം ക്ഷമിച്ചതായിരുന്നു. ശപിച്ചപ്പോൾ അവനോടൊന്നും പറഞ്ഞില്ല.

ദാവീദ് തന്നെത്താൻ ഹൃദയത്തിൽ പറഞ്ഞു, "എന്റെ ശാപത്തിന് പകരം ദൈവം എന്നെ അനുഗ്രഹിക്കും."

തടവറയിൽ നിന്നൊരു വിടുതൽ

പ്രിയപ്പെട്ടവരെ, ഇത് മാത്രമേ എനിക്ക് നിങ്ങളെ ഓർപ്പിക്കാനുള്ള തടവറയിൽ നിന്ന് വിടുവിക്കുന്നവനായ ദൈവം. നമുക്കൊരു നിമിഷം പ്രാർത്ഥിക്കാം. തടവറയിൽ കിടക്കുന്നു. നിങ്ങൾ ഇന്ന് പാപത്തിന്റെ തടവറയിലാണോ? മനോഭാവത്തിന്റെ തടവറയിലാണോ? വിരോധത്തിലാണോ? കൈപ്പിലാണോ? ഒരു കള്ള നാണയം പോലെ പെരുമാറി പോവുകയാണോ? പ്രിയപ്പെട്ടവരെ, നമ്മുടെയെല്ലാം മുമ്പിൽ യൗസേഫ് ഒരു മാതൃകയായി നിൽക്കുന്നു.

ദൈവപൈതലേ, നിന്നെ വിടുവിക്കാൻ, ഉയർത്താൻ യേശുവുണ്ട്. നിന്റെ തടവറയിൽ നിന്ന് നിന്നെ മാറ്റാൻ യേശുവുണ്ട്. നിങ്ങളുടെ കുടുംബങ്ങൾ നരകമാണെങ്കിൽ അത് സ്വർഗ്ഗമാക്കി തരാൻ യേശുവുണ്ട്. നിന്റെ ആത്മാവിനെ സ്വതന്ത്രമാക്കാൻ യേശുവുണ്ട്. സഹോദരീ സഹോദരന്മാരെ, നിങ്ങൾ പാപത്തിൽ കിടന്ന് വലയേണ്ട ആവശ്യമില്ല. കൈപ്പിൽ കിടന്ന് നരകിക്കേണ്ട കാര്യമില്ല. വിരോധത്തിൽ കിടന്ന് നാം ആരും കണ്ണുകൾടാക്കേണ്ട ആവശ്യമില്ല. നമ്മുടെ തടവറയിൽ നിന്ന് നമ്മളെ വിടുവിക്കാൻ യേശുവുണ്ട്. നമ്മുടെ അന്ധകാരത്തിൽ നിന്ന് നമ്മളെ പ്രകാശമാക്കാൻ യേശുവുണ്ട്.

നമ്മുടെ അവയവങ്ങൾ പ്രകാശത്തിലേക്ക് വരട്ടെ. ഹൃദയം പ്രകാശത്തിലേക്ക് വരട്ടെ. അവന്റെ മക്കളായി നമുക്ക് ജീവിക്കാം. അവനോട് ചേർന്ന് നമുക്ക് നടക്കാം. നമുക്ക് ദൈവരാജ്യത്തിലെത്താം പ്രിയപ്പെട്ടവരെ. അതിനായി നിങ്ങളുടെ ഹൃദയത്തെ നിങ്ങൾ ഒരുക്കുക. നിങ്ങളുടെ ഹൃദയത്തെ നിങ്ങൾ നിർണ്ണയിക്കുക. "കർത്താവേ, എന്റെ ഹൃദയം ഒരു തടവറയാകാൻ ഞാൻ സമ്മതിക്കുകയില്ല. I am not in the dungeon of my own heart. എന്റെ മനോഭാവത്തിന്റെ, എന്റെ ചിന്താഗതിയുടെ തടവറയിൽ കിടക്കാൻ ഞാൻ മനസ്സല്ല കർത്താവേ. ഞാൻ നിന്റെ ഒരു അടിമയായി ജീവിക്കും. ഞാൻ സ്നേഹംകൊണ്ട് ദൈവവേല ചെയ്യും. ഞാൻ യേശുവിന്റെ അടിമയായി ജീവിക്കും."

എന്റെ ദീപത്തെ കത്തിക്കും

കർബാനയിലെ വിനയം

നാമെല്ലാം ദേവാലയത്തോട് ബന്ധപ്പെട്ട് ജീവിക്കുന്ന മനുഷ്യരാണ്. പരിശുദ്ധമായ കർബാനയിൽ, ആരാധനയിൽ പങ്കെടുക്കുന്നവരാണ്. വിശുദ്ധമായ കർബാന അനുഭവിച്ചാൽ എന്ത് അനുഗ്രഹമാണ് നമുക്ക് കിട്ടുക? നിങ്ങൾക്കറിയാം. പാപമോചനത്തിനു വേണ്ടിയാണ് പരിശുദ്ധമായ കർബാന അനുഭവിക്കുന്നത്.

വിശുദ്ധമായ കർബാന അനുഷ്ഠിക്കുന്ന പുരോഹിതന് എന്ത് അനുഗ്രഹമാണ് കിട്ടുക? പലവട്ടം ജനത്തിനു മുമ്പിൽ വന്ന് കൈകൾ മലർത്തി "എനിക്ക് വേണ്ടി പ്രാർത്ഥിക്കണം" എന്ന് പറയാനുള്ളതായ അവസരം കിട്ടും. പലവട്ടം ജനത്തിന്റെ മുമ്പിൽ വന്ന് കൈകൾ താഴ്ത്തി, എനിക്ക് വേണ്ടി പ്രാർത്ഥിക്കണമെന്ന് വിനയത്തോടെ പറയാനുള്ളതായ ആന്തരിക വിനയം കിട്ടും.

കർബാനയിൽ പങ്കെടുക്കുന്ന നമുക്കെല്ലാവർക്കും കിട്ടുന്ന അനുഗ്രഹം എന്താണ്? കർബാന അനുഭവിക്കുന്നവർക്ക് നല്ല അനുഗ്രഹമുണ്ട്. പലവട്ടം നമ്മുടെ തലകളെ, അഹങ്കാരമുള്ള നമ്മുടെ തലകളെ, തന്റേടം കാണിക്കുന്ന നമ്മുടെ തലകളെ, പ്രിയപ്പെട്ടവരെ, എന്തിനും ഏതിനും ഞാൻ മതിയായവനാണെന്ന് പറയുന്ന നമ്മുടെ തലകളെ കൊള്ളത്തുപോലെ കുറിക്കാനുള്ളതായ ആഹ്വാനമുണ്ടാകും. തലകുനിച്ചു പരസ്യമായി തന്നെ, ജനത്തിന്റെ മുമ്പിൽ, മറ്റുള്ളവർ കാണുക തന്നെ തലകുനിച്ചു നിൽക്കാനുള്ളതായ ഒരു മനസ്സാണ് നമുക്ക് കിട്ടുന്നത്. ദേവാലയത്തിൽ ആരാധനയിൽ പങ്കെടുക്കുന്നവർക്ക് കിട്ടുന്ന അനുഗ്രഹം അതാണ്.

ഞാൻ എത്ര നിസ്സാരൻ

പ്രിയപ്പെട്ടവരെ, വേദപുസ്തകത്തിൽ ഒരു മനുഷ്യനുണ്ടായിരുന്നു. ആ മനുഷ്യൻ ഒരു രാജാവായിരുന്നു. ആ രാജാവിന്റെ ഭാഷ ഇതായിരുന്നു: "ഞാൻ എന്തുളളു", "ഞാൻ എത്ര നിസ്സാരൻ", "ഞാൻ

ഇനിയും താഴും". ദൈവത്തിന്റെ മുൻപിലും ഭാര്യയുടെ മുൻപിലും സമൂഹത്തിന്റെ മുൻപിലും അദ്ദേഹത്തിന് പറയാനുള്ളത് അതു തന്നെയായിരുന്നു.

"ഞാൻ ഇനിയും ഇതിലധികം ഹീനനും എന്റെ കാഴ്ചക്കു എളിയവനും ആയിരിക്കും." - 2 ശമുവേൽ 6:22

പ്രിയപ്പെട്ടവരെ, നിങ്ങൾക്ക് “ഞാൻ എന്തുളളു”, “ഞാൻ എത്ര നിസ്സാരൻ”, “ഞാൻ ഇനിയും താഴും” എന്നീ വാക്കുകളൊക്കെ നിങ്ങളുടെ ഭവനത്തിലേക്ക് ചെന്നിട്ട്, സ്വന്തം ഭാര്യയും ഭർത്താവും കൂടെ കിടന്നുറങ്ങുന്നതിന് മുൻപ് അവിടെ അടുത്തിരുന്നു കൊണ്ട് ഒന്ന് പറയാവോ? ഇതൊക്കെ അമ്മായിയമ്മയ്ക്കും മരുമകൾക്കും കൂടെ അടുത്തിരുന്ന് ഒന്ന് പറയാവോ? നിങ്ങൾക്കൊന്ന് പരസ്പരം പറയാവോ? നിങ്ങളുടെ ഭവനത്തിൽ ചെന്ന് ഒന്ന് പറയാവോ? നിങ്ങളുടെ മാതാപിതാക്കളോട് ഒന്ന് പറയാവോ?

പ്രിയപ്പെട്ടവരെ, ആ മനുഷ്യനാണ് ദാവീദ് രാജാവ്. ദാവീദ് പറയുന്നത്:

"എന്റെ കാഴ്ചയിൽ ഞാൻ എളിയവനായിരിക്കും." - 2ശമുവേൽ 6:22

അവിടെയാണ് കാതലായ വിഷയം കിടക്കുന്നത്. മറ്റുള്ളവരുടെ കാഴ്ചയിലല്ല. മറ്റുള്ളവരുടെ കാഴ്ചയിൽ ദാവീദ് രാജാവാണ്. മറ്റുള്ളവരുടെ കാഴ്ചയിൽ ദാവീദ് കുതിരപ്പുറത്ത് പോകുന്നവനാണ്. മറ്റുള്ളവരുടെ കാഴ്ചയിൽ രാജാവ് പല്ലക്കിൽ പോകുന്നവനാണ്. മറ്റുള്ളവരുടെ കാഴ്ചപ്പാടിൽ ദാവീദ് ഉലാവുന്നവനാണ്. പക്ഷെ ദാവീദിന്റെ കാഴ്ചപ്പാടിൽ ദാവീദ് എളിയവനാണ്. "ഞാൻ ഇനിയും എളിയവനായിരിക്കും." അതാണ് എന്റെ കാഴ്ചപ്പാടെന്ന് ദാവീദ് പറയുന്നു.

പ്രിയപ്പെട്ടവരെ, നമ്മുടെ കാഴ്ചപ്പാട് അതായിരിക്കണം. നാം ഉയരാൻ ആഗ്രഹിക്കുന്നുവെങ്കിൽ, നാം നിത്യജീവൻ പ്രാപിക്കാൻ ആഗ്രഹിക്കുന്നുവെങ്കിൽ, യേശുക്രിസ്തുവിന്റെ രക്തത്താൽ വീണ്ടെടുക്കപ്പെടാൻ ആഗ്രഹിക്കുന്നുവെങ്കിൽ, നമ്മുടെ കാഴ്ചപ്പാട് അതായിരിക്കണം: ഞാൻ ഇനിയും എളിയവനായിരിക്കും. ഞാൻ നിസ്സാരനായിരിക്കും. പ്രിയപ്പെട്ടവരെ, ആ ആളത്രമാണ് ദാവീദ് രാജാവിനെ ശ്രേഷ്ഠനാക്കിയത്. അതുകൊണ്ടാണ് ദൈവം ദാവീദിനെക്കുറിച്ച് സാക്ഷ്യം പറഞ്ഞത്. ദൈവം എല്ലാവരെക്കുറിച്ചും

അധികം സാക്ഷ്യം പറഞ്ഞിട്ടില്ല. പക്ഷെ ദാവീദിനെക്കുറിച്ച് ദൈവം സാക്ഷ്യം പറഞ്ഞു.

"എന്റെ ഹിതപ്രകാരമുള്ള മനുഷ്യൻ." - അപ്പൊ. പ്രവൃത്തികൾ 13:22

എന്റെ ദൈവം വലിയവനാണ്

ദാവീദ് യുദ്ധങ്ങൾ ജയിച്ചു. ദാവീദ് ഗോലിയാത്തിനെ ജയിച്ചു. പ്രിയപ്പെട്ടവരെ, അതൊന്നും അവന്റെ കഴിവു കൊണ്ടായിരുന്നില്ല, അവന്റെ സാമർത്ഥ്യം കൊണ്ടായിരുന്നില്ല. എല്ലാറ്റിനേക്കാൾ ഉപരി, അവന്റെ ആ എളിമ കൊണ്ടായിരുന്നു. അവന്റെ വിനയം കൊണ്ടായിരുന്നു. അവന്റെ ദൈവത്തിലുള്ള ആശ്രയം കൊണ്ടായിരുന്നു. അവൻ കഴിവില്ല എന്നുള്ള ബോധമുണ്ടായിരുന്നു. അവൻ നിസ്സാരനാണെന്നുള്ള ബോധമുണ്ടായിരുന്നു. എന്നാൽ എന്റെ ദൈവം വലിയവനാണെന്നുള്ള ബോധമുണ്ടായിരുന്നു. ദൈവമക്കളെ, എന്റെ ദൈവം വലിയവനാണ്. അത് മാത്രം പറയാനേ ദാവീദിന് അറിയാമായിരുന്നുള്ളൂ.

ഏലാ താഴ്വരയിൽ ഗോലിയാത്ത് വന്നപ്പോൾ ദാവീദിന് അത് മാത്രമേ പറയാനുള്ളൂ: "എന്റെ ദൈവം വലിയവനാണ്". ഞാൻ വലിയവനാണെന്ന് ദാവീദ് പറഞ്ഞില്ല. ഞാൻ കവണ കൊണ്ട് എറിയാൻ സാമർത്ഥ്യമുള്ളവനാണെന്ന് പറഞ്ഞില്ല. പക്ഷെ എന്റെ ദൈവം വലിയവനാണ്. പ്രിയപ്പെട്ടവരെ, നിങ്ങൾക്ക് തന്നെത്താൻ ഹൃദയത്തിൽ ഒന്ന് പറയാമോ? എന്നെ വിളിച്ച ദൈവം വലിയവനാണ്. എന്റെ കയ്യിൽ പിടിച്ച ദൈവം വലിയവനാണ്. എന്നെ തൊട്ട ദൈവം വലിയവനാണ്. എന്നോട് സംസാരിക്കുന്ന ദൈവം വലിയവനാണ്. എന്റെ പേരെഴുതിയ ദൈവം വലിയവനാണ്. ഞാൻ വിളിച്ചുപേക്ഷിക്കുന്ന ദൈവം വലിയവനാണ്. ഞാൻ ആശ്രയിച്ചിരിക്കുന്ന ദൈവം വലിയവനാണ്. ഞാൻ ആരോട് പ്രാർത്ഥിക്കുന്നുവോ ആ ദൈവം വലിയവനാണ്. പ്രിയപ്പെട്ടവരെ, അവൻ വലിയവനാണ്. അതു കൊണ്ടാണ് ദാവീദ് യുദ്ധങ്ങൾ ജയിച്ചത്.

ചെങ്കടൽ കടത്തിയ ദൈവം

18-ആം സങ്കീർത്തനത്തിന്റെ മുഖവുര നമുക്കൊന്ന് വായിക്കാം. എന്താണ് അതിൽ എഴുതിവെച്ചിരിക്കുന്നത്? "സംഗീതപ്രമാണിക്ക്; യഹോവയുടെ ദാസനായ ദാവീദിന്റെ ഒരു സങ്കീർത്തനം. യഹോവ അവനെ സകല ശത്രുക്കളുടെ കൈയിൽനിന്നും ശൗലിന്റെ കൈയിൽനിന്നും വിടുവിച്ച കാലത്ത് അവൻ ഈ സംഗീതവാക്യങ്ങളെ യഹോവയ്ക്കു പാടി."

പ്രിയപ്പെട്ടവരെ, യിസ്രായേൽ മക്കൾ ചെങ്കടൽ കടന്നത് ഒറ്റ രാത്രി കൊണ്ടായിരുന്നു. എന്നാൽ ദാവീദ് രാജാവ് അവന്റെ ജീവിതത്തിന്റെ ചെങ്കടൽ കടന്നത് ഒരു രാത്രി കൊണ്ടാണെന്നും ആയിരുന്നില്ല. എന്തെല്ലാമായിരുന്നു അവന്റെ ചെങ്കടലിന്റെ അനുഭവം? അവന്റെ സകല ശത്രുക്കളുടെ കയ്യിൽ നിന്നും, ശൗലിന്റെ കയ്യിൽ നിന്നും അവൻ വിടുവിക്കപ്പെട്ടതായ കാലം. അതൊരു കാലഘട്ടമായിരുന്നു. പ്രിയപ്പെട്ടവരെ, ആ കാലഘട്ടത്തിലൂടെ ദാവീദ് കടന്നുപോയി. ശത്രുക്കളുടെ കാലഘട്ടം, എതിർപ്പുള്ള കാലഘട്ടം. ആ ശത്രുതയും ഭാരവും ഉള്ള കാലഘട്ടത്തിലൂടെ ദാവീദ് കടന്നുപോയി. യിസ്രായേൽ മക്കൾ ചെങ്കടൽ കടന്ന പോലെ ഒരു രാത്രി കൊണ്ട് ദാവീദിന്റെ ചെങ്കടൽ കടക്കൽ തീർന്നില്ല. ദാവീദ് നാളുകൾ എടുത്തു. ജീവനുള്ള ദൈവം ദാവീദിനെ അപ്പുറം കടത്തി നിർത്തി.

പ്രിയപ്പെട്ടവരെ, നമ്മളെ അപ്പുറത്ത് കടത്തുന്നവനുണ്ട്. നാം ചെങ്കടൽ കടക്കാൻ പോകുന്നവരും, നാം ചെങ്കടൽ കടന്നവരും ആയിരിക്കാം, രക്ഷിക്കപ്പെട്ടവരായിരിക്കാം. നാം ചെങ്കടലും കടക്കും. നാം യോർദ്ദാനും കടക്കും. ഹല്ലേലൂയ്യാ! നാം മരണയോർദ്ദാനും കടക്കും. നാം അപ്പുറമെത്തും. നാം വെള്ളക്കുരുത്തോല പിടിക്കും. നാം വെള്ളനിലയങ്കി ധരിക്കും. അരുമനാഥന്റെ പാട്ടും പാടി, ഓശാനയുടെ പാട്ടും പാടി, "രക്ഷ എന്നുള്ളതു സിംഹാസനത്തിൽ ഇരിക്കുന്നവനായ നമ്മുടെ ദൈവത്തിന്റെയും കുഞ്ഞാടിന്റെയും ദാനം" (വെളിപ്പാടു 7:10) എന്നുള്ളതായ പാട്ടു പാടും. ഹല്ലേലൂയ്യാ, ദൈവമക്കളെ, നാം മരണ യോർദ്ദാൻ കടക്കും. നമ്മെ അപ്പുറം കടത്തുവാൻ ഒരുവൻ നമ്മുടെ കൂടെയുണ്ട്. അവനാണ് നമ്മളെ പിടിച്ചിരിക്കുന്നത്. ഉറപ്പാണ് പ്രിയപ്പെട്ടവരെ, നാം ആരും തോറ്റു തകർന്നു പോകാനുള്ളവരല്ല. നാം ആരും ചില്ലുകുപ്പികളല്ല,

പ്രിയപ്പെട്ടവരെ. ജീവനുള്ള ദൈവം ആത്മാവിനെ പകർന്നു തന്നിട്ടുള്ളതായ മൺകുടാരങ്ങളാണ് നാം. നാം തകരാൻ പോകുന്നവരല്ല. നാം ആത്മാവിനാൽ നിറയാൻ പോകുന്നവരാണ്. നാം ആത്മാവിനാൽ ജ്വലിക്കാൻ പോകുന്നവരാണ്. നമ്മുടെ അകത്തുള്ള ആത്മാവ് നമുക്ക് പുനരുജ്ജീവനം തരുന്നതാണ്.

ക്രിസ്തു യേശുവിന്റെ ആത്മാവുള്ളവൻ ഈ മണ്ണിൽ മരിച്ചുവീണാൽ, അതിൽ നിന്ന് എഴുന്നേൽക്കാനുള്ളതായ ആത്മാവ്, ജീവനുള്ള ദൈവം നമുക്ക് തന്നിട്ടുണ്ട്. പ്രിയപ്പെട്ടവരെ. ഈ മണ്ണിൽ അടക്കിയാൽ അവിടെ കിടക്കും. പക്ഷെ ദൈവം ഒരനാൾ എഴുന്നേൽപ്പിക്കും. ഒരനാളിൽ എഴുന്നേറ്റ് വരും. ഹല്ലേലൂയ്യാ! ദൈവമക്കളെ, അവൻ ശക്തനാണ്. നാം ചെങ്കടൽ കടന്നു, നാം യോർദ്ദാനം കടക്കും. പ്രിയപ്പെട്ടവരെ, എന്തിനാണ് കരയുന്നത്? എന്തിനാണ് നിരാശപ്പെടുന്നത്? അകത്ത് ഒരാത്മാവില്ലേ? നമ്മുടെ അകത്ത് പരിശുദ്ധാത്മാവില്ലേ? ഈ മൺകുടാരങ്ങളിൽ പരിശുദ്ധാത്മാവിനെ ദൈവം പകർന്നു തന്നിട്ടില്ലേ? ഈ മൺകുടാരം മാത്രമേ തകരുകയുള്ളൂ, അകത്തുള്ള ആത്മാവ് തകരില്ല. ഈ മൺകുടാരത്തിന് രോഗം വരും. ഈ മൺകുടാരം നിശ്ചലമായി പോകും. പക്ഷെ ഈ മൺകുടാരത്തിനകത്തുള്ള ആത്മാവ് നിശ്ചലമാകില്ല പ്രിയപ്പെട്ടവരെ. അത് ഉയർത്തെഴുന്നേൽക്കാനുള്ളതാണ്. അത് ഹല്ലേലൂയ്യാ പാടാനുള്ളതാണ്. അത് സ്തുതി പാടാനുള്ളതാണ്. അത് അരുമനാഥന്റെ വകയാണ്. അത് എന്റെ വകയല്ല. അത് എന്റെ സാമർത്ഥ്യം കൊണ്ടുള്ളതല്ല. എന്റെ വിദ്യാഭ്യാസം കൊണ്ടുള്ളതല്ല. എന്റെ യോഗ്യത കൊണ്ടുള്ളതല്ല. അത് അരുമനാഥന്റെ ചങ്കിലെ ചോര കൊണ്ട് കത്തിച്ചു തന്ന ജീവന്റെ ആത്മാവാണ്. പ്രിയപ്പെട്ടവരെ, ആ ആത്മാവ് ഉയർത്തെഴുന്നേൽക്കും.

കുട്ടി ദൈവങ്ങളെ ഉണ്ടാക്കരുത്

കഷ്ടകാലത്തിലൂടെ ദാവീദ് കടന്നുപോയി. ദാവീദിന് അറിയാവുന്ന ധാരാളം പ്രവാചകന്മാർ ഉണ്ടായിരുന്നു, പക്ഷെ ഒരു പ്രവാചകനിലും ദാവീദ് ആശ്രയിച്ചില്ല. പ്രിയപ്പെട്ടവരെ, നാം ഒരു പ്രവാചകനിലും ആശ്രയിക്കരുത്. നമ്മുടെ ജീവിതത്തിൽ കുട്ടി ദൈവങ്ങൾ ഉണ്ടാകരുത്.

"ദ റോബ്" എന്ന് പറയുന്ന ഒരു പുസ്തകമുണ്ട് . അതിനകത്ത് ഒരു അടിമ വന്ന് പത്രോസിനോട് ചോദിച്ചു: "യജമാനനേ, എനിക്ക് ചില തെറ്റുകൾ സംഭവിച്ചുപോയല്ലോ. ഇനി ഞാൻ എന്ത് ചെയ്യണം?" പത്രോസ് അവനെ നിർന്നിമേഷനായിട്ടൊന്ന് നോക്കി. തെറ്റിപ്പറ്റി എന്ന് സ്വന്തം നാവുകൊണ്ട് പറഞ്ഞ ആ മനുഷ്യനെ പത്രോസ് നോക്കിയിട്ട് പറഞ്ഞു: "മോനേ, ഞാൻ അവനെ തള്ളിപ്പറഞ്ഞതാണ്, എന്നിട്ടാണ് ഞാൻ ഇപ്പോൾ ഇവിടെ നിൽക്കുന്നത്. എന്നിട്ടാണ് എന്നെ അവൻ ഇവിടെ നിർത്തിയിരിക്കുന്നത്."

എന്റെ പ്രിയപ്പെട്ടവരെ, നിങ്ങൾ ആരും നിരാശപ്പെടരുത്. തള്ളിപ്പറഞ്ഞവനെ നിർത്തുന്ന ഒരു ദൈവമുണ്ട്. സഹോദരാ, നിനക്ക് പരാജയം വന്നിട്ടുണ്ടോ? നിനക്ക് തോൽവികൾ വന്നിട്ടുണ്ടോ? അവൻ ഉപേക്ഷിക്കുന്നവനല്ല. അവൻ മറന്നുപോകുന്നവനല്ല. നിന്റെ പരാജയം ഏറ്റുപറഞ്ഞാൽ മതി. അതാണ് പത്രോസ് പറഞ്ഞത്, "എന്റെ മോനേ, നിനക്ക് ചെറിയൊരു തെറ്റാണ് പറ്റിയത്. നീ നിന്റെ നാവ് കൊണ്ട് ഒരു മനുഷ്യനെയൊന്ന് കുറ്റപ്പെടുത്തിയത്. എന്നാൽ ഞാൻ തള്ളിപ്പറഞ്ഞത് കർത്താവായ യേശുവിനെയൊണ്. ഞാൻ നസ്രായനായ യേശുവിനെയൊണ് തള്ളിപ്പറഞ്ഞത്. അവനാണ് എന്നോട് ക്ഷമിച്ചത്. അവൻ എന്നോട് ക്ഷമിച്ചവെങ്കിൽ, മനുഷ്യനോട് പറഞ്ഞ വാക്കെന്തുളള സഹോദരാ."

എന്റെ പ്രിയപ്പെട്ടവരെ, തള്ളിപ്പറഞ്ഞവനെ കൈപിടിച്ചുയർത്തി നിർത്തുന്ന നസ്രായനായ യേശുവിന്റെ കയ്യിൽ പിടിക്കാൻ ആരെല്ലാം ഉണ്ട്? തന്നെ നോക്കി തള്ളിപ്പറഞ്ഞ പത്രോസിനെ ഉറപ്പുള്ളവനായി പിടിച്ചു നിർത്തിയ ആ കർത്താവായ യേശുവിനെ പിടിച്ചുകൊണ്ട് നിൽക്കാൻ നിങ്ങൾ ആരെല്ലാം ഉണ്ട്. പ്രിയപ്പെട്ടവരെ? അവരെയാണ് ഈ കാലഘട്ടത്തിൽ നമുക്കാവശ്യം. നാം ഈ പ്രാർത്ഥനാ ഹാളിൽ വരുന്നത് അതിനു വേണ്ടിയാണ്. യേശുവിനെ മുറുകെപ്പിടിക്കാൻ വേണ്ടിയാണ്. പ്രിയപ്പെട്ടവരെ, നിങ്ങൾ മനുഷ്യരെ ആരെയും നോക്കരുത്. മനുഷ്യന്റെ നിരൂപണം നശിച്ചു പോകും. അവന്റെ മുകളിലെ ശ്വാസം പോയാൽ അവന്റെ കാര്യം തീർന്നു.

എത്രയോ പേരാണ് നമ്മുടെ ഫോൺ നമ്പറിൽ വിളിച്ചു പ്രാർത്ഥിക്കണം എന്ന് പറയുന്നത്. ഈ പ്രാർത്ഥനയൊക്കെ നിങ്ങൾക്ക് വേണ്ടി പ്രാർത്ഥിക്കുന്നത് ബലഹീനരായ ഞങ്ങളല്ലേ? ഞങ്ങൾ എന്തു്? ഞങ്ങൾക്കൊന്നും ചെയ്യാൻ കഴിയില്ല. പക്ഷെ ഞങ്ങൾ ആ പ്രാർത്ഥന അറിയിക്കുന്നത് നിങ്ങൾക്ക് വേണ്ടി ക്രൂശിക്കപ്പെട്ടവനായ ആ യേശുവിനോടാണ്. അവനാണ് നിങ്ങൾക്ക് വേണ്ടി പ്രവർത്തിക്കുന്നത്. അവനാണ് നിങ്ങളുടെ പ്രാർത്ഥനയ്ക്ക് മറുപടി തരുന്നത്. അവനാണ് നിങ്ങളുടെ സങ്കടത്തിന് പരിഹാരം തരുന്നത്. പ്രിയപ്പെട്ടവരെ, അവനാണ് നിങ്ങൾക്ക് ആശ്വാസം തരുന്നത്. അവനെയാണ് നാം വിളിച്ചുപേക്ഷിക്കുന്നത്.

അതുകൊണ്ട് നിങ്ങൾ നോക്കേണ്ടത് ഒരുവനെ മാത്രം. 1കൊരിന്ത്യർ 1:13 ൽ പൗലോസ് ചോദിക്കും: **“പൌലോസ് നിങ്ങൾക്കു വേണ്ടി ക്രൂശിക്കപ്പെട്ടുവോ?”**. നിങ്ങൾക്ക് പലതും പറയാൻ കാണും, എന്നാൽ അപ്പോസ്തോലന് പറയാൻ ഒന്നേയുള്ളൂ: ക്രൂശിക്കപ്പെട്ടവനെ മാത്രമേ നാം നോക്കാൻ പാടുള്ളൂ.

മരണസമയത്തെ സാക്ഷ്യം

ഞാൻ ആത്മീയത പഠിച്ചത് വളരെ ശ്രേഷ്ഠരായ ആത്മീയ ഗുരുക്കന്മാരിൽ നിന്നും ആണ്. എന്നാൽ ഒരിക്കൽ പോലും വേദിയിൽ കയറി ഒന്ന് പ്രസംഗിച്ചിട്ടില്ലാത്ത എളിയവരായ, നിസ്സാരന്മാരായ പലരിൽ നിന്നും ഞാൻ ആത്മീയത പഠിച്ചിട്ടുണ്ട്. മരണത്തിന്റെ നാഴികയിൽ എന്താണ് സംഭവിക്കുക എന്ന് ശരിയായ ട്രസ്റ്റാക്കു പോലെ എനിക്ക് പറഞ്ഞു തന്നത് ഒരു എളിയവനായ കർത്താവാസനാണ്. എന്റെ യൗവനകാലത്ത്, ഞാൻ മാനസാന്തരപ്പെട്ട കാലത്ത്, പ്രായം വന്ന ഒരു വലുപ്പന്റെ മരണക്കിടക്കയുടെ അരികിൽ ഞാൻ പോയി. പ്രായം ചെന്ന ആ വ്യക്തി മാനസാന്തരപ്പെട്ട ആളാണ്. അദ്ദേഹം പ്രസംഗിച്ചത് ഞാൻ കേട്ടിട്ടില്ല. അദ്ദേഹത്തോട് ഞാൻ ഒരു ചോദ്യം ചോദിച്ചു, "വലുപ്പാ, ആരാണ് അരികത്തുള്ളത്?" മരണശ്വാസം വലിക്കുകയാണ്. എന്റെ ചെവിയിൽ അദ്ദേഹം പറഞ്ഞു, "മോനേ, പിശാചും കൂട്ടരും അരികത്ത് നിൽക്കുന്നുണ്ട്." യേശു അങ്ങ് ദൂരെ നിൽക്കുന്നുണ്ട്."

പ്രിയപ്പെട്ടവരെ, അന്ന് മരണസമയം എന്താണെന്ന് ഞാൻ പഠിച്ചു. പിശാചും കൂട്ടരും അടുത്ത് നിൽപ്പുണ്ട്, യേശു അങ്ങ് ദൂരെ നിൽക്കുന്നുണ്ട്. എന്തിനാണ് യേശു ദൂരെ നിൽക്കുന്നത്? ഒരിക്കൽ മാനസാന്തരപ്പെട്ട ആ ആത്മാവ്, അവസാനത്തെ നിമിഷത്തിലെങ്കിലും ആ കർത്താവിന്റെ മുഖത്തേക്കാണ് നോക്കുമോ എന്ന് അറിയാൻ വേണ്ടി യേശു ദൂരെ നിൽക്കുന്നുണ്ട്. അവന്റെ മരണത്തിനു മുൻപ് രക്ഷിക്കപ്പെട്ട ആത്മാവിനെ ചാടിപ്പിടിക്കാൻ ഒരുവനിവിടെ നിൽക്കുന്നുണ്ട്. നിങ്ങളുടെ മരണനാഴികയിൽ അവൻ അവിടെ നിൽക്കുന്നുണ്ട്. നിങ്ങൾ നശിച്ചുപോകാൻ അവൻ സമ്മതിക്കുന്നവനല്ല. ആരും നശിച്ചുപോകാൻ അവൻ സമ്മതിക്കുന്നില്ലല്ലോ. അവസാനത്തെ നാളിലെങ്കിലും "അങ്ങയോട് ഞാൻ പാപം ചെയ്തുപോയി" എന്ന് ഏറ്റുപറഞ്ഞുകൊണ്ട്, എല്ലാം തിരുത്തി, പത്രോസ് ആ അർദ്ധരാത്രി കോഴി കൂവുമ്പോൾ നോക്കിയ മുഖത്തേക്ക്, മനുഷ്യാ, നിന്റെ മരണസമയത്തെങ്കിലും ഒന്ന് നോക്കുമോ എന്ന് അറിയാൻ വേണ്ടി അവൻ നിന്റെ അരികത്ത് നോക്കി നിൽക്കുന്നുണ്ട്. അവൻ നിന്നെ ചാടിപ്പിടിക്കാൻ നിൽക്കുന്നവനാണ്. പ്രിയപ്പെട്ടവരെ, അവൻ നമ്മുടെ കൂടെയുള്ളപ്പോൾ നാം എന്തിന് ഭയപ്പെടണം? നഷ്ടപ്പെടാതെ സൂക്ഷിക്കാൻ യേശുവുണ്ട്.

എന്റെ ദീപത്തെ കത്തിക്കും

18-ആം സങ്കീർത്തനം 28-ആമത്തെ വാക്യത്തിൽ ദാവീദ് പറയും "നീ എന്റെ ദീപത്തെ കത്തിക്കും". ദാവീദ് സ്വന്തം ആത്മാവിന് കൊടുത്ത പേരാണ് ദീപം. ദാവീദ് സാക്ഷ്യത്തോടെ പറയുകയാണ്. എന്റെ ദീപം കത്തിക്കൊണ്ടിരിക്കുന്ന ദീപമാണ്. വെളിച്ചമുള്ള ദീപമാണ്. പ്രിയപ്പെട്ടവരെ, നിങ്ങളുടെ ആത്മാവ് കത്തുന്ന ആത്മാവാണോ? നിങ്ങൾ ആത്മാവിൽ വെളിച്ചമുള്ളവരാണോ? ജീവനുള്ളവരാണോ?

പ്രിയപ്പെട്ടവരെ, വിളക്ക് കത്തുന്നത് എണ്ണ കൊണ്ടാണെങ്കിൽ, ആത്മാവിന്റെ ദീപം കത്തുന്നത്, ആദ്യമായി തീയ്ക്ക് നാളം വരുന്നത്, ജ്വാല വരുന്നത്, രക്തം കൊണ്ടാണെന്ന് ഞാൻ പറയും. കാൽവരിയുടെ രക്തം കൊണ്ടാണ് ആദ്യം അത് കത്തുന്നത്. പിന്നീടാണ് പരിശുദ്ധാത്മാവ് ആ ദീപം കത്തിച്ചുകൊണ്ടിരിക്കുന്നത്. ദൈവമക്കളെ, നിങ്ങൾക്ക്

രക്തത്താൽ കത്തുന്ന ഒരു വിളക്കുണ്ടോ? പച്ചവെളിച്ചെണ്ണ ഒഴിച്ച് കത്തുന്നതല്ല, രക്തം കൊണ്ട് കത്തുന്ന വിളക്ക്. അതാണ് മനുഷ്യന്റെ ആത്മാവ് എന്ന് പറയുന്നത്. സഹോദരീ സഹോദരന്മാരെ, കാൽവരിയുടെ രക്തം അതിൽ വീണാൽ, നിങ്ങളുടെ ആത്മാവ് കത്താൻ തുടങ്ങും. പിന്നീട് അത് പരിശുദ്ധാത്മാവ് കത്തിച്ചുകൊള്ളും.

“നീ എന്റെ ദീപത്തെ കത്തിക്കും; എന്റെ ദൈവമായ യഹോവ എന്റെ അന്ധകാരത്തെ പ്രകാശമാക്കും”. - സങ്കീർത്തനം 18:28

ദാവീദ് പറയുകയാണ്: "എന്റെ അന്ധകാരം." പ്രിയപ്പെട്ടവരെ, അങ്ങനെ ഒരു അന്ധകാരമുണ്ട്. അത് ഈ ഭൂമിയിലെ സൂര്യൻ അസ്തമിക്കുമ്പോഴുള്ള അന്ധകാരമല്ല. അത് മറ്റുള്ളവർക്ക് അന്ധകാരമാണെന്നില്ല. പക്ഷെ അത് എന്റെ അന്ധകാരമാണ്. കാരണം അത് എന്റെ നിരാശയുടെ കാലമാണ്. എന്റെ ആശങ്കയുടെ കാലമാണ്. എന്റെ കഷ്ടതയുടെ കാലമാണ്. എന്റെ രോഗത്തിന്റെ കാലമാണ്. "എന്നെ എല്ലാവരും കൈവിട്ടല്ലോ" എന്നുള്ളതായ സങ്കടത്തിന്റെ കാലമാണ്. പ്രിയപ്പെട്ട സഹോദരീ സഹോദരന്മാരെ, "എന്റെ അന്ധകാരം" എന്ന് പറയുന്ന അന്ധകാരമുള്ളവർ ആരെല്ലാം ഇവിടെ ഇരിക്കുന്നുണ്ട്? ഭൂമിയിലെ എല്ലാവർക്കും വെളിച്ചമാണ്, പക്ഷെ എനിക്ക് മാത്രം ഇരുട്ടാണ്. എന്റെ അകത്ത് അന്ധകാരമാണ്. വെളിച്ചമില്ല. ഇവിടെയിരിക്കുന്ന അനേകർക്ക് അങ്ങനെയുണ്ട്. പുറമെ എല്ലാം വെളിച്ചമുണ്ട്, തൊട്ടപ്പുറം സൂര്യനുദിക്കുന്നുണ്ട്. പക്ഷെ "എന്റെ അന്ധകാരം" അത് എന്റെ പാപത്തിന്റെ അവസ്ഥയാണ്, എന്റെ ആത്മാവിന്റെ ക്ഷീണം കൊണ്ടാണ്. പ്രിയപ്പെട്ടവരെ, നിങ്ങൾക്ക് അങ്ങനെ ദാവീദിനോട് ചേർന്ന് പറയാൻ പറ്റുവോ? എന്റെ അന്ധകാരത്തെ യഹോവ പ്രകാശമാക്കും.

കരുത്തിന്റെ കരങ്ങളിൽ

“നിന്നാൽ ഞാൻ പടക്കൂട്ടത്തിന്റെ നേരെ പാഞ്ഞുചെല്ലും; എന്റെ ദൈവത്താൽ ഞാൻ മതിൽ ചാടിക്കടക്കും.” സങ്കീർത്തനം 18:29

പ്രിയപ്പെട്ടവരെ, ദാവീദിന് മനുഷ്യരെ ശത്രുക്കളായി കാണുന്ന സ്വഭാവമുണ്ടായിരുന്നില്ല. പക്ഷെ ദാവീദ് ശത്രുവായി കണ്ടത് പടക്കൂട്ടത്തെയാണ്. പ്രിയപ്പെട്ടവരെ, നാം ഒരിക്കലും

നിരാശയിലേക്ക് പോകരുത്. സ്വന്തം ആത്മാവിനെ, രക്ഷിക്കപ്പെട്ട ആത്മാവിനെ, നിങ്ങൾ ധൈര്യത്തോടെ സൂക്ഷിക്കൂ. നിങ്ങളുടെ ഉള്ളിലുള്ള രക്ഷിക്കപ്പെട്ട ആത്മാവ് നിരാശപ്പെട്ടുപോകാൻ ഒരിക്കലും നിങ്ങൾ സമ്മതിക്കരുത്. യഹോവ എന്റെ അന്ധകാരത്തെ പ്രകാശമാക്കും. "എന്റെ ദൈവത്താൽ ഞാൻ മതിൽ ചാടിക്കടക്കും." ഹല്ലേലൂയ്യാ!

ദൈവമക്കളെ, കരുത്തനായ അവന്റെ കരത്തിൽ പിടിക്കാൻ ആർക്കെല്ലാം കൊതിയുണ്ട്? ആർക്കെല്ലാം ജീവിതം അവന്റെ കരത്തിലേക്ക് വെച്ചുകൊടുക്കാൻ ആഗ്രഹമുണ്ട്? അങ്ങനെ ഒരു ദൈവമുണ്ടെങ്കിൽ, ഈ പറയുന്നതുപോലെ ഒരു ദൈവമുണ്ടെങ്കിൽ, ഇപ്രകാരം ബലം തരുന്ന, ശക്തി തരുന്ന, വീണ്ടെടുക്കുന്ന ഒരു ദൈവമുണ്ടെങ്കിൽ, ദീപം കത്തിക്കുന്ന, സമാധാനം തരുന്ന, താഴ്മ തരുന്ന ഒരു ദൈവമുണ്ടെങ്കിൽ, എളിമപ്പെടാൻ ശക്തി തരുന്ന ഒരു ദൈവമുണ്ടെങ്കിൽ, തന്നെത്താൻ താഴുവാൻ സഹായിക്കുന്ന ദൈവമുണ്ടെങ്കിൽ, ആ ദൈവത്തെ ആർക്കെല്ലാം വേണം? സ്വന്തം പുത്രനെ താഴ്ത്തിക്കളഞ്ഞ ദൈവം. സർവ്വശക്തനായ ദൈവം ദാസ രൂപമെടുത്തവൻ. തന്നെത്താൻ താഴ്ത്തി ക്രൂശിലെ മരണത്തോളം അനുസരിച്ചവൻ. മുഖത്ത് തുപ്പലേറ്റപ്പോഴും മുഖം വാടാതെ നിന്നവൻ. അവന്റെ മുഖത്തേക്ക് കാർക്കിച്ചു തുപ്പിയപ്പോഴും പ്രതികരണമില്ലാതെ നിന്നവൻ. ചെന്നിക്കിടച്ചപ്പോഴും പതറാതെ നിന്നവൻ. അവന്റെ മുഴു വസ്ത്രാവലിയും അവർ കീറിയപ്പോഴും "എന്തുകൊണ്ട്?" എന്ന് ചോദിക്കാതെ നിന്നവൻ. അവന്റെ പാളയത്തിൽ പോകാൻ ആരെല്ലാം ഉണ്ട്? അവനെ വിളിച്ചുപേക്ഷിക്കാൻ ആരെല്ലാം ഉണ്ട്? അവന് ജീവിതം കൈമാറാൻ ആരെല്ലാം ഉണ്ട്?

ചങ്കിലേക്ക് അവനെ വിളിക്കാൻ ആരെല്ലാം ഉണ്ട്? ചങ്കിലേക്ക് അവനെ സ്വീകരിക്കാൻ ആരെല്ലാം ഉണ്ട്? "ഞാൻ അവനെ തള്ളിപ്പറഞ്ഞവനാണ്," പത്രോസ് പറഞ്ഞു. "എന്നിട്ടവൻ എന്നെ കൈവിട്ടിട്ടില്ല." ദൈവജനമേ, അവനെ നിങ്ങൾ മുഖത്ത് നോക്കി തള്ളിപ്പറഞ്ഞാലും അവൻ കൈവിടുന്നവനല്ല. അവന്റെ ചങ്കിലെ ചോര വിലയുള്ളതാണ്. അത് ദീപം കത്തിക്കുന്നതാണ്. ആ കരുത്തിന്റെ കരങ്ങളിലേക്ക് ജീവിതം കൈമാറാൻ ആരെല്ലാം ഉണ്ട്? ഒരുവൻ മാത്രം. അവൻ നിങ്ങളെ നോക്കുന്നു. "യഹോവ എന്റെ ദീപത്തെ കത്തിക്കും; എന്റെ ദൈവത്താൽ ഞാൻ മതിൽ

ചാടി കടക്കും." തീരുമാനമുള്ളവർക്ക് കരങ്ങളുയർത്താം. കരുത്തിന്റെ കരങ്ങളിൽ പിടിക്കട്ടെ. അരുമനാഥന്റെ ചങ്കിലെ ചോര കൊണ്ട് അവൻ നിന്റെ ദീപത്തെ കത്തിക്കട്ടെ. നിരാശപ്പെടരുത്, കരയരുത്. പ്രിയപ്പെട്ടവരെ. ജീവിതം തീർന്നിട്ടില്ല. പരാജയമല്ല. ഇനിയും ജീവിതമുണ്ട്, ഇനിയും സമാധാനകാലമുണ്ട്. ഇനിയും വെള്ളക്കുരുത്തോലയുണ്ട്, വെള്ളനിലയങ്കിയുണ്ട്. ഇനിയും കുഞ്ഞാടിന്റെ പാട്ടുണ്ട്. ഹല്ലേലൂയ്യ! ദൈവം നിങ്ങളെ അനുഗ്രഹിക്കട്ടെ.

പ്രാർത്ഥന

സ്വർഗ്ഗീയ പിതാവേ, ഈ തന്ന സമയത്തിന് സ്തോത്രം. ജീവന്റെ ആത്മാവിന്റെ പ്രമാണം ഞങ്ങൾക്ക് പാപത്തിന്റെ മേലും മരണത്തിന്റെ മേലും ജയം തരുന്ന കൃപയ്ക്കായി സ്തോത്രം. എല്ലാവരെയും അനുഗ്രഹിക്കണമേ. യേശു മൂലം പ്രാർത്ഥിക്കുന്നു, കൃപയോടുകൂടെ തരുമാറാകണമേ. ആമേൻ.